

ILISÍKU ILI I LISÍMBO

ILI LISISIMIKISÍGWE



Yaga itolo lululo, linga umwe mubagile, akabalilo kako uswe twinamisye imitu gyitu ku lisyu lya lwiputo.

² Gwempala Tata Gwakumwanya, uswe tukupalisya ikilo iki, ulusako ulungi ukwisa nukutwala iyalwimiko iyi, inswigisya i Nongwa ya Yeso Kristi. Uswe tukupalisya Ugwe panongwa yakuti Umwene akáli yuyo mmayolo, umwisyugu, na bwilanabwila. Uswe tukukupalisya Ugwe panongwa ya bandu aba aba bíbungénie panja apa nkabalilo ka butalalifu ubu, kangí pópe nu kugúlila kwābo ukukulumba, ukulondesya, ukwitika ukuti ikindikimo ikikinda-kyabwila kikupigwaga kwa uswe ukufuma kwa Kyala. Uswe tukwisa nu lusúbílo, Ntwa, ku lukomano lulilosa. Uswe tukupalisya Ugwe panongwa ya ndumbilili isi, ikilo ukukinda mmayolo, ku kitembe; ukupalisya Ugwe panongwa ya bulumbilili apa amayolo ga mmayolo, kangí panongwa ya bulumbilili umwisyugu, ku kitembe. Uswe tukugúlila lilino iki Ugwe kuyaga nakyu kuli uswe ikilo iki.

³ Tāta, uswe tumenye ukuti aligwesa uyu abagilile ukwendesya ifiboko fyabo abagile ukusyumbutunya amani ga i Bangeli, loli alipo mwene Yumoywene Yuyo abagile ukulipela Ilyene liyege lyumi nukuya lyanaloliloli, kangí yula yo Ugwe. Kangi, Tāta, uswe tukukulondesya Ugwe ukubomba ikyo ikilo iki. Tusayaga uswe mu njila yiliyosa. Indumbula syitu siswíle nu buhofu akabalilo kako uswe tukukabona akabalilo kakusegelela akabalilo kako uswe tukwanaga nu Mwene, kisyu ku kisyu, Yuyo uswe tunganile nukummwitugasyila ifyinja fyosa ifi.

⁴ Bingi abapinduke abapya, Ntwa, batendekígwe. Ukupilikisya ukuti ikilundilo ikinywamu, malongo mana pamo malongo mahano, bikosigwaga mu Ngamu Yāko, ndubunju, ukufuma ku bulumbilili bwa kilo kya mmayolo. O Kyala, nalamba kindililaga, uswe tukusuma, mpaka aligwesa umanyiligwengānila i Mbeyu ya Kyala yilubwene u Lumuli lwa Nongwainunu, kangí yisile nkibaga.

⁵ Uswe tukukusuma Ugwe ukutufisa uswe ikilo iki kunyuma ku Lisyu; gogaga a maso gitu ku findu fya nkisu, kangí unko uswe tumbonege Yeso. Paliyaga pala u ubwendelemo bwa Kyamba Kusanuka nkati mmyitu, ikilo iki, ukuti tulingambonaga u mundu aligwesa mwene yu Yeso mwene. Uswe tukusuma ikyene mu Ngamu Yāke, kangí panongwa ya lwimiko Lwake nu kususimikisya kwa Nongwainunu Yāke. Amení.

Umwe mubagíle ukwitugasya.

⁶ Une itolo ngusanusyaga ikyakuyobelapo iki, pamo imesa, itolo panandi kulubafu, linga ikyene kili kanunu, ukuti une mbagile ukuketa imbafu syosa-sibili isya kilundilo. Une ngusakikisya une mbagile ukubika ifyakuyobelapo ifi ukusyungutila apa bule. Umma ndaga, itolo a kabalilo.

⁷ Uswe tukubaponia, ukufuma ku kyumba ikinwamu kuno ikilo iki, abinitu mu Arizona, California, Texas, kangi ukukilania United States, mu njila ya telefoni. Iki—ki kikubuka kukisu-kyosa, u bulumbilili ubu ikilo iki, mu njila ya telefoni, polelo uswe tukusubila ukuti Kyala ikutusayaga uswe.

⁸ Ngimba umwe mubagile ukupilika, kunyuma kubwa ku—ku kyumba ku kīmama? Umma ndaga, abene bikuketesyaga lilino lino ingungilo ya telefoni, ukuketa linga iyene yikubomba imbombo mosa kanunu.

⁹ Aligwesa ahobwike ikilo iki? [Ikilundilo kikuyoba, “Ameni.”—Nsimbi.] Yoba, ikyo kyo kinunu! Pa lubafu *ulu*? [“Ameni.”] Ameni. Une nsangalwike fiyo ukuketa ukuti umwe mwesa mwitugesye kanunu.

¹⁰ Kangi kilabo nkilo, linga ifilundilo fikukindilila ukwisula, apene pisakuyapo kangi i telefoni indalule. Yilipo apa ikilo iki. Une ngwinogona bamo mwa bene bali pási pala ku kitembe.

¹¹ Kangi, kilabo ndubunju, ubulumbilili bukabāgila ukuyako ku kitembe, panongwa yakuti i . . . ikuyangako u gwamaluba kula ikumogesya ikipanga ku bwegi kilabo pamusi. Kangi abene basāmīsyē u—u bulumbilili, ndubunju, ukufyukila ku kipanga kya Nkundwe Ruddell, yumo mwa balilansi bitu, kangi pamwanya pa—pa nsebwe unywamu apa, 62. Ngimba ikyene kifumusigwe? [Nkundwe Neville ikuyoba, “Ena.”—Nsimbi.] Ikyene kifumusigwe. Kangi, linga ikyene kikuyefukila kumwanya kuno, uswe twegaga bosa aba basyele nukubatuma undumbilili uyungi ukusulukila ku kya Nkundwe Junior Jackson, pási mu Clarksville. Inongwa iyi uswe twali nakyo ikyene ku kya Nkundwe Ruddell, ikyene kyo kifuki apa, kangi uswe tubagile . . . kangi uswe twinogonaga umwe mubagile ukukyaga ikyene kipepeko. Kangi polelo uswe tukupakikisya ikyene mu njila yimo. Kangi yaga nsisisimikisya ukutwala syosa inyosyo isyo nkati kilabo, kangi une ngusubila bisakuyangapo abangi mia yumo pamo babili ku bala ku losyo kilabo. Kangi lilino kilabo nkilo . . .

¹² Une ngiganamo siku ukufumusya kalikosa ugwe kuyoba pankyeni pa kabalilo, loli ikilo kimo mu bubombelo, pamo i lisiku limo, une ngulonda ukuyoba pa kimanyilo kya: *Yo Ani Uyu Melkisedeki?* Panongwa yakuti, ikyene kyo—kyo kimanyisyo iki une ngwinogona uswe tukwitugasya nkati nkabalilo kāko isetuli isi, isi syo syāli lyo lilālúsyo ukukinda ingulilo, isya, “Yo ani u Mwinitu uyu?” Kangi une ngwitika ukuti Kyala ali ni lyamulo,

Uyu Umwene āli. Bamo balinkuti, “u buputi,” bamo balinkuti, “u mwalafyale,” bamo . . . Loli pabagile ukuyapo . . .

¹³ Akabalilo kako lilipo ililālúsyo, libagile ukuyapo i lyāmulo ku lilālúsyo lila, ili lyākutalusya. Kukabagila ukuyako i lilālúsyo kisita ikyākwanda ukuyako i lyāmulo.

¹⁴ Lilino, uswe tukusubila ukuti Kyala ikutupaga uswe ulusayo ikilo iki ukufuma mu Lisyu Lyāke, bo uswe tukubala Ilyene.

¹⁵ Kangi umwene mufumile ukuya . . . Billy āmbulile une ukuti mbabule umwe ukuti umwe naloliloli muli nakyo ukukolelana na bandu aba kuno, aba bāli mu lubatiko lwa magali, abasikali na filifyosa. Kindililaga; ikyo kyo fiyo, fiyo kinunu.

¹⁶ Uswe tukusubila ukukéta akabalilo, lumu mu nkyeni, akabalilo kāko lumu uswe tubagile ukutwala ikihema nkaya nukikibika muno mu lubingilo lwa mpila, kūko uswe tubagile ukwitugasya ku butali bwa kabalilo, lumu ku milungu mitatu pamo mina, ukusania, ukumilisa. Kangi apa uswe itolo tukufika kifuki ukumanyana yumo ku nnine, kango polelo uswe tukufimbilisigwa ukuyoba mwende-kanunu kangi uswe tukubuka kangi. Loli une ngulonda ukwisa nukwitugasya ubwendelo ubutali, akabalilo kamo kūko ugwe ubagile ukwitugasya ukuti uswe tungafimbilisigwaga ukwigala mu kilo kimo pamo fibili, loli itolo ukwitugasya nu kumanyisa, pamusi na pakilo, pamusi na pakilo, ukubuka nu kubuka. Lumo yumo ikubuka ku kāya nukwakulyesya inguku, ukukama ing’ombe, kangi ukugomokela undungu unkonge nukukindilila nu bubombelo. Une—une nkiganile ikyo. Polelo u Ntwa ayege na umwe.

¹⁷ Lilino, bo une ngāli ngasōkapo, lumu pa Ndungu kulubunju pamo Ndungu nkilo, pamo akabalilo kamo, lumu mwa ngomano isi, une mmenye umwe mukugūlila ukupilika i Ndumi pa Bwanaloli bwa *Bwegi Nu Kusōka*, iki kyo kimo mwa ndamyo ingulumba isya lisiku. Kangi une itolo ndisisimikisiyo mumo une nimile apa, une ngwitika ukuti i lyāmulo ilitalusye lili mu Lisyu lya Kyala, kangi une ngwitika ukuti ikyo kyo une nāfingile ukugomokela ukubomba.

¹⁸ Kangi une ngusakikisa, nubumanyi, mumo une mmanyile, une ngulonda ukuya nabo ubulumbilili muno mu Jeffersonville, pa Ndungu gwa Paska, kangi uswe twisa . . . ku bulumbilili bwa bukya bwa lisuba, kangi polelo Ndungu gwa Paska. Polelo uswe twisakufumusya ikylene pankyeni nukugela lumu ukwaga ikyumba, linga fikuti fibagile, pamo ku buyo bumo, pa Ndungu, lumo ukwisa pa Mpyagilo na pa Ndungu. Ngufimbilisigwa ukwisa pa ndege nukugomokela, panongwa akene kasegelile kabalilo . . . Une ngufimbilisigwa ukukétesya ikylene, ni mbātiko isi une ndinasyo, kangi kimo mwa fyangu—fyangu—fyangu ifyakufikako mu California. Kangi polelo, nakalinga itolo ukufuma apo, une ngufimbilisigwa ukubuka pāsi nkati ku—

ku Africa. Polelo umilisyaga ukuya mbukolelelano kangu twiputilaga uswe.

¹⁹ Lilino, ikilo iki, une ngulonda ukukōlela ku bupilikisyo bwinu ku kayabo ka Lisyu lya Kyala, lyāgigwe mu ntu gwa 4 gwa Mwikemo Luka. Untu gwa 4 kangu ilinandi lya 16, ilyene lisakwanda, Yeso ikuyoba.

...Ilisiku ili lyo i Lisyu ili lisisimikisigwe mu mbulukutu syinu.

²⁰ Lilino uswe tukulonda ukukwaba, ukufuma Kula, ukutumula inongwa ukwa mūmo i Lisyu lya Kyala lyo lyalwendelo! Lilino, uswe twesa tubagile ukwinogonela indendeko, loli ikyene kikwegela i Nyendelo ukupela Ilyene libombe imbombo.

²¹ Uswe tubagile ukwinogonela mosa mumo ulutendeko lwa makina, iligali, loli polelo ikyene kikwegela ulwendelo ukupela ingombelo uku ukubomba imbombo nu kwenda.

²² Lilino, Yeso āgomokile ku—ku Nazareti, kūko Umwene ākulile. Ukukindilila mu Masimbo apa, uswe tukwaga ukuti abene bāyobile, “Uswe twāpilike Ugwe gwābombile *ikyakuti-ni-kyakuti* kula ku Kapernaum. Lilino unko uswe tukubone Ugwe kubomba ikyene kuno muno nkisu Kyake Kyene.”

²³ Yeso alinkuti, “U—u nsololi akaya nsita luyindiko mwene nkisu kyake kyene.” Kangi, ena, kula ko kūko ugwe ukūlile, kangu kūko abandu bakumenye ugwe. Kangi kūko Umwene āli ni—ni—ni ngamu imbibi, ukwanda itolo, ukuti Umwene ukuya āpāpīgwe kisita tāta gwapakisu. Abene balinkukolela Umwene “u mwana unsigwana,” ukuti Mariya āli ni kifuga bo akāli nu kwegigwa, pabwelu, kwa Yosefu. Loli, ikyo kyo kikaya ulo mma, uswe tumenye ikyene kikaya ulo mma.

²⁴ Kangi pa Lisimbo ili, iki kyāli nsongile une ukugwisya a māso gangu pa iki, kyāli kindukimo iki kyābombīgwe itolo lululu mu Phoenix, Arizona. Ilyene lyāli lisiku lyabumalikisyo, ulwa bulumbilili ubu une nābagile ukuyoba ku Lukomano-lukulumba Ulwakisukyosa ulwa Full Gospel Business Men.

²⁵ Kangi mu lukomano-lukulumba ālipo unjati na uswe, uyu āli bishopu gwa Katolika, uyu yo—yo gwa “Inyaho sya Chaldea ugwa kipanga kya Katolika gwa Bapostoli; u Njindikigwa—fiyo Rev. John S. Stanley, O.S.D.” Umwene yo “bishopu unkulumba ugwa kaya-kanywamu ka United States,” mu kipanga kya Katolika. *Iki* yilinkuya kādi yake kangu yake—yake adiresi.

²⁶ Kangi umwene āli njāti na ba Christian Business Men, kangu une nālimbwene umwene kula, i lisiku ilitasi. Kangu akabalilo kāko une nāyobaga pa kilo kya Mpyagilo, une ngusubila ikyene kyāli, pamo Mpyagilo kulubunju ku fyakulya-lembusya, kangu une. . . Bo une nguyoba, umwene alinkumilisa ukungētésya une. Une ndinkwinogona, “U nnyambala yula

naloliloli ikulwana na fyosa ifi une nguyoba.” Kangi, umwe mumenye, ugwe gwābagile—gwābagile itolo ukumbona umwene; umwene alinkūmilisya untu gwāke mmwanya-na-pási, loli une ngāménye iki katikati kyābombaga pa mwene.

²⁷ Polelo pa Ndungu pamusi, bo une ndinkufika ukuyoba, une nābukága ukwega isimbo pa *Ukubaba kwa Kupāpa*, pāpo Yeso āyobíle, ukuti, “Bo mumo unkikulu mbubabe nu mwāna,” umwene ikubabigwa mu kupāpa. Kangi polelo une nāyága pakuyoba ukufuma pala, ukuya, *Ukubaba kwa Kupāpa*, ikimanyisyo, ukuyoba ukuti i kisu kili mu kubaba kwa kupāpa lilino. Ifyaiyolo fikufimbilisigwa ukutāgígwa, ukuti ifipya fibagile ukupāpígwa; bo itolo i—i mbeyu yikufimbilisigwa ukubola, ukuti yípe u bumi ubupya.

²⁸ Kangi mumo umbabo, imbabo sya kupāpa syātikile i kisu! Mu Bwite Bwakisu Bwakwanda, umwene āli nu lubabo ulunyali, panongwa yakuti abene bāli ni mbepo isyapoizoni, na fyosa bo ifyo, isi kifuki syābagile ukōnánga i kisu. Kangi mu Bwite Bwakisu Bwakibili, umwene ātikile ubungi, ulubabo ulukafupo; abene bāli ni fibongotolamibwe, kangi yópe i bomu ya atomiki. Umwene akabagila ukwima ulubabo ulungi. Ni misinga igi ni findu umwisyugu, ubwite bumobwene ukongelelapo bukunsōpága umwe ukubuka mbwasi, kabuno umwene lilino isakutabuligwaga. Kangi kwisakuyapo i kisu ikipya. Ili Bangeli lyāyobíle apene pisakuyapo.

²⁹ Pási pa Ndumi ya nsololi aligwesa, Israeli āli nu lubabo lwa kupāpa, panongwa yakuti abasololi aba bisaga pa buyo ukufuma pápo abafundakyala na banyambala-baputi babíkága i kipanga mu bubumbe bwa lubatike. Polelo akabalilo kako abasololi bikwisa pa buyo na ISI SYO IKUTI UNTWA, abene bāsenyendaga ifipanga fila, kangi umwene āli nu lubabo lwa kupāpa. Kubumalikisyo, umwene āli ni mbabo sya kupāpa kubumalikisya pala mpaka umwene āpāpíle u Mwanundumiana gwa Nongwainunu, ili lyāli Lisyu Lyene lipelígwe mbili.

³⁰ Polelo i kipanga naloliloli kili mbubabe bwa kupāpa ikili iki, kangi, kubutwale bwa Mwanundumiana, Mwanundumiana gwa Kyala ukwisa kangi. Bosa aba bafundakyala bitu, syosa imbātíko syitu, fyosa ifipanga-fipaguke fyitu, fibolile mosa mulamula pási pa uswe. Polelo uswe tuli mu lubabo lwa kupāpa, kangi i Ndumi ukufuma kwa Kyala akabalilo kosa yikusōpa i kipanga mu lubabo ulusitopo, loli linga kakindilepo akabalilo umwe isakuponaga ukutwala u Nsingilígwa. Kila kisakutwala panja Yeso Kristi ku Nsingilígwa Gwāke.

³¹ Kangi, polelo, ukwinogona u nnyambala uyu ātatikene na une fiyo. Akabalilo káko une ngusumuka mmwanya ukuti njobe i Ndumi iyi, une nāsyumbutwisya i Bangeli lyangu, ukulyaga i lyani lila.

³² Kangi u nkasi gwangu âfumile pakumbapo une i Bangeli ilipya, panongwa ya Krismasi. Ili Bangeli lyangu ilikûlu lyo lifikile ifyinja kalongo na fihano, kangi i kindu kila kyâli itolo kifuki kilepukene ntuyabo. Amani gala, akabalilo kosa ilyene lyîgukâga, ga pululukâga ukufumu mu lyene. Kangi, loli une nâmenye itolo kûko ukulyâga i Lisimbo, polelo une ngufunda kifuki ku i Bangeli lila. Kangi une itolo ndinkupimba ilipya ili, panongwa yakuti ilingi lila lyâbonekâga ukuya lilepukano fiyo, ukubuka nalyo ku kipanga.

³³ Kangi akabalilo kâko une nâlyandîle ukusanusya kula mwa Mwikemo Yohani, kûko i Lisimbo lila likwagigwa, une ndinkwanda ukubala untu gwa 16, kangi ilinandi ili une nâlondesyaga likâlîpo pala mma. Polelo une ndinkwinogona, “Kihesya!” Une ndinkusyumbutuka ku nyuma kangi; pôpe ilyene likâlî pala mma.

³⁴ Kangi Nkundwe Jack Moore, ukufuma ku Shreveport, Louisiana, u mwinangu gwangu gwankifugato, umwene âlitugesye pala. Une ndinkuti, “Nkundwe Jack, ngimba lila litikwagigwa mwa Mwikemo Yohani 16?”

Umwene alinkuti, “Ena.”

³⁵ Kangi umputi gwa kiKatolika uyu alinkusumuka mmwanya ukufuma mu kikota kyâke, ukufuma kifuki mia yumo ugwa baputi bitugesye pa kigemo; alinkwenda ukukilania kwa une, ni misekekesye gyâke gyôsa ni fijasi ni fipingika, na fyosa bo ifyo, nu kufika palapala kifuki na une. Kangi umwene alinkuti, “Mwanundumiana gwangu, yaga mwimike. Kyala ikwitendekesya ukwenda.”

Une ndinkwinogona, “U bishopu gwa kiKatolika ukumbula isyo?”

Umwene alinkuti, “Bala ilyene ukufuma mwa Buku gwangu.”

³⁶ Kangi une ndinkubala i Lisimbo ukufuma mwa Buku gwâke, nu kwega isimbe nukukindilila, ndinkulumbilila u bulumbilili bwangu.

³⁷ Ukufuma pala, akabalilo kâko une nâmalisisye, umwene âsumwike mmwanya bo une nsôkilepo, kangi alinkuti, “Kilipo i kindu kimokyene kikufimbilisigwa ukuboneka. Ukufuma pala, i kipanga kikufimbilisigwa ukusôkamo nkinyanyasi iki ikylene kilimo, pamo uswe tukufimbilisigwa ukusôkamo ukufuma mu kinyanyasi i kipanga kilimo.” Polelo, kimo pamo ikingi.

³⁸ Kangi une nâli pa nsebwe gwangu ukubuka ku kâya, ukugomokela pâsi ku Tucson, amayolo gala. A bâna bîlumbusyaga ukulonda i kisyesye, kangi une nâlimile ukukaga a kasyesye pa kalûka akanini. Kangi u nkasi gwangu alinkuti, “Bill, une ngâlîmo siku gwalutende mbumi bwangu bosa, ukukukêta ugwe gwimile pamwanya pala kubunabuna

ukukinda i Bangeli lila.” Alinkuti, “Ngimba ikyene kikapele ugwe ulutende?”

³⁹ Une ndinkuti, “Umma.” Une ndinkuti, “Une nāmenye ilyene lyāli nkati mula pabuyobumo. Abene itolo bakāli nalyo i lyāni mula. Ilyene lyo bubindikisya-busobi.”

⁴⁰ Kangi umwene alinkuti, “Ukwinogona, ukuti nakugūlile ugwe i Bangeli lila! Fyabonekaga ngati ikisige kilikyosa nkati mula kyāli pa une.”

⁴¹ Kangi une ndinkuti, “Ena, ugwe ukabāgīle ukukitula kila. Ikyene kyāli bubindikisye-busobi mwi Bangeli.” Une ndinkuti, “Abene itolo bakābikilēmo i lyāni lila mula.”

⁴² Ena, une ndinkubukamo nukukēta ku lyene kangi, itolo nubupelelesye mumo ilyene lyabāgīle ukuya; loli untu gwa 16 gikumalika, kiyabo, ikiyabo kya ugwe itolo ukufwana ma inchi matatu ukufuma pāsi, ukufyuka ku ntu gwa 17 pa lubafu ulungi, likubomba ikindu kilakila. Kangi, ukuya i Bangeli lipya, amāni mabili gala gamatililene nubupelelesye palikimo, kangi Une nabalaga mu ntu gwa 17 mbuyo bwa gwa 16. “Ena,” une ndinkuti, “ikyo kyo kinunu. Ikyene kyo nongwayimo.”

⁴³ Kangi itolo nubununu ubu ugwe ubagile ukupilika i lisyu lililyosa, i Lisyu likwisa kwa une, kangi lilinkuti, “Umwene ālingīle mu Nazareti, kūko Umwene ākusigwe; kangi alinkubuka mu sinagogi, mumo ulwene lwāli lwiho Lwāke. Kangi u mpūti ālīmpēle Umwene a Msimbo ukubala, kangi Umwene ikubala Yesaya 61. Kangi akabalilo kāko Umwene ābalīle a Masimbo, Umwene alinkwitugasya pāsi; ukumpapo u mpūti kugomokesya i Bangeli, u Būku, nukwitugasya pāsi. Kangi ifisige fyosa ifya kilundilo fyāli pa Mwene. Kangi a Masyu amapala galinkusōka ukufuma pa kanwa Pāke. Kangi Umwene alinkuti, ‘Ilisiku ili i Lisimbo ili lisisimikisigwe.’”

“Ilisiku ili i Lisimbo ili lisisimikisigwe.”

⁴⁴ Mumo likutalusyila i Lisimbo! Linga ugwe kwisa kukētēsya iki mwa Yesay 61:1 ukufika 2, po apa u Ntwa gwitu ābalaga ukufumila, Yesaya 61:1 ukufika 2. Loli pakati pa linandi lya 2 ilya Yesaya 61, Umwene alinkwima. Pāpo ilyene lyātīle, “U Mbepo gwa Ntwa ali pa Une; ukulumbilila ikyinja ikyitikisigwe,” polelo Umwene alinkwima. Nongwa ya fiki? Ikiyabo ikingi, ukutwala u bulongi, kikabombaga imbombo ku bwise Bwāke ubwakwanda, loli u Bwise Bwāke ubwakibili. Muketile, ilyene likābombīle imbombo pala. Mumo a Masimbo gatikubombamo siku ubusobi! Agene akabalilo kosa go mapelelesye. Yeso alinkwima itolo pāpo i Lisimbo lyālimīle, nongwa yakuti ikyo kyo katikati iki kyāli pakusisimikisigwa mu lisiku Lyake, lilino, mu bwise bula ubwakwanda. U Kwisa kwa kibili Umwene isakutwalaga u bulongi pa kisu; loli komma akabalilo kala. Umwene āyaga “pakulumbilila ikyinja ikyitikisigwe.”

45 Kētésya u Mesiya imile pa kigemo, ukwilingania Mwene ni Lisyu Iya lufingo ku ngulilo. Kyo kihesyanki, u Mesiya imile pa nkyeni pa kipanga! Kangi kéta a Masyu amapala aga, akabalilo kâko Umwene ikuyoba apa, “Ukulumbilila ikyinja ikyitikisigwe.”

46 “Ikyinja ikyitikisigwe,” mumo uswe twesa tukumanyila, ukuya bafunda i Bangeli, kyâli “kyinja kya malongo mahano.” Kila, akabalilo kâko abatumwa na bamminyololo, mu abene bāyilile, bālyegígwe, mminyinololo; kangi balinkufimbilisigwa ukupa u mwanundumiana, ukuhomba ikimeleligwa; pamo u mwanundindwana, ukuhomba ikimeleligwa, [Ubuyo busitakandu pa tepi—Nsimbi.] kangi abene bāli mbupinyigwa. Kali ko kabalilo katali kaki abene bāli mbupinyigwa, pamo kali kabalilo katali bule avene babagilile ukwitugasya kula; akabalilo kako ikyinja kikwisa, ikya malongo-mahano, akabalilo kâko ingangabwite yākubaga, u mundu aligwesa abāgile ukubuka mbwabuke linga umwene ālondaga ukubuka mbwabuke. [Ubuyo busita kandu pa tepi.] Ugwe uli mmwabuke. Ugwe ukāli ntumwa kangi mma.

47 Loli linga ugwe gwalondaga ukusyāla ntumwa, polelo ugwa gwafimbiligwaga ukubuka kula ku tempeli, ukwima pa mbanda ya tempeli, kangi abene begaga u lūbo nukutobola ikibwina mu mbulukutu yāko, kangi polelo ugwe gwafimbilisigwaga ukumbombela u fundi-gwa-batumwa amasiku gosa aga gasyele pa bumi.

48 Kyo kyakwegelela kiki ikyene kili ikya Nongwainunu ya Yeso Kristi! Akabalilo kâko Ilyene lilumbililigwe, akabalilo akitikisigwe, kangi akabalilo ka Kyinja-malongo-mahano; aligwesa, kali ugwe gwe yo ani, yo langinki ugwe guli, kyo kipanga-kipaguke kiki ugwe kubukako, kubutuli kuki ugwe gwineme mbutulwanongwa, pamo fiki ifi fitamisyé na ugwe; ugwe ubagile ukubuka mbwābūke akabalilo kâko ugwe kupilika akogo ka ngangabwite ya Nongwaininu panja. Ugwe uli mwābūke!

49 Loli linga ugwe kusanuka inyuma pa Ndumi nukupika ukupilika Iyene, kētésya, ugwe gwatoboligwaga i mbulukutu, nu lūbo. Ikyo kikusanusya, ukuyoba, ukuti ugwe ukilénie u lukindi pakati pa ipyana nu bulongi, kangi ugwe utisakupilikamo siku i Nongwainunu kangi. Ugwe utisakukindilamo kangi siku. Ugwe kufimbilisigwa ukuya ntumwa ku bubombelo ubu ugwe ulimo, amasiku aga gasyele aga bumi bwāko, linga ugwe kupika ukupilika ikyinja ikyitikisigwe.

50 Lilino, ikiyabo ikingi ikya ikyene, mumo une nāyobile, kakālondigwāga ukwamuligwa, panongwa yakuti u Mesiya uyu isaga, akabalilo lilino, ko kabalilo kako Umwene ikutwalaga u bulongi.

51 Lilino, bulebule abandu bala bābagile ukutoligwa ukumbona ukuti Ywani Umwene āli? Bulebule abene bakipondilwemo siku ikyene? Bulebule ikyene kyābagile ukuya, akabalilo kāko ikyene naloli pabwelu kyātendekigwe ukumanyigwa nukunangisigwa? Bulebule abene bābagile ukukipondwa ukukibona ikyene? Akabalilo kāko Umwene. . .

52 Lyo Lisyu liki! Inogona isya ikyene, “Ilisiku ili lyo i Lisimbo ili lisisimikisigwe pankyeni pa maso ginu.” Ywani āyobile ikyene? Kyala Mwene, Uyu yo nsanusi gwa Lisyu Lyake Lyene. “Ilisiku ili lyo i Lisimbo ili lisisimikisigwe.” U Mesiya, Mwene, imile mu kuyapo kya kilundilo nukubala i Lisyu ukufuma mu i Bangeli, ukufwana nu Mwene, kangi polelo ikuyoba, “Umwisyugu i Lisimbo ili lyo lisisimikisigwe,” kangi abene pópe bātologwe ukulibona Ilyene.

53 Yo sokanki iyi yibagile ukuya, loli ikyene kibonike. Ikyene kibonike utubalilo twingi. Ikyene kyabagile ukuboneka bulebule? Ena, mumo ikyene kyābombile ntubalilo utungi, ukwisila ukwitika mu ndinganio sya mundu isya Lisyu. Ikyo kyo iki kyālyandísye ikyene. Abitiki bala mmasiku gala, abitiki abakoleligwa-lulo, bēgaga indinganisyo sya iki u mpūti āyobile ukufwana ni Lisimbo. Polelo Yeso, ukusita ukuya yumo mwa bene pamo ifibugutila fyabo, Umwene alinkutagigwa ukufuma mu bulilanisi bwābo.

54 Kangi, polelo, abene balinkutoligwa ukulinganisya Umwene na bēne, panongwa yakuti Umwene āli nkindane ku bene. U Mundu gwa Yeso Kristi āli nkindane fiyo mpaka nayumo akābagile ukupondwa ukukéta ukuti kila āli yo Mwanundumiana gwa Kyala, panongwa yakuti Umwene āli ukulingania ukupelesye kwa Lisimbo ili lyālisimbigwe isya Mwene.

55 Iyo yo njila iyi u Nkristi aligwesa ikumanyigwa, akabalilo kāko u bumi bwāke bukulingania i findu filafila ifi u Nkristi abagisenie ukubomba.

56 Mumo Umwene ābagile ukwima pala nukuyoba, “Ilisiku ili i Lisimbo ili lisisimikisigwe pankyeni pa masi ginu!” Mumo kiyilile pakyene, mumo kiyilile pabwelu fiyo, kangi pópe abandu bala balinkusitakupilikisya. Nongwa ya fiki? Yo nongwa yakuti abene bālyegile ubulinganie ubwa lubatiko lumo ulwa bapūti aba abene bapilikila ngako.

57 Kangi isyambukulu akabalilo kosa sikwiyandisya syene. Kangi i Lisimbo lili nu kusanusya kwa pabili-pabili ku Lyene, nu busetuli bwa pabili-pabili.

58 Ku kwegelela itolo, bo mumo ilyene likuyobela mwi Bangeli, ukuti, “Ukufuma mu Igupto Une ngōlile u mwanundumiana Gwangu,” ukuyoba isya Yeso. Bopa pa lubafu pa ilyo, kangi ugwe kwisakusyaganiaga, lyópe likyoba isya Yakōbe, i Lisimbo lilalila. Yeso āli Mwanundumiana Gwāke ungulumbapo. Yakōbe

āli mwanundumiana Gwāke uyu Umwene ālinkōlile ukusōka mu Igupto, iki utusimbilo twa Scofield nu tusimbilo tosa utungi tukupa ku lyene, panongwa yakuti ikyo kyo i Lisimbo lyayobelaga ngako. Poleli ilyene lyāli nu—nu lyamulo lyapabili; ilyene lyāli ni lyamulo kwa Yakōbe akōlelīgwe panja, kangi kwa Yeso akōlelīgwe panja.

⁵⁹ Kangi polelo momumo kuyilile umwisyugu! Nongwa yakuti uswe tuli mbutolwe bumo mumo uswe tuyilile, kangi abandu bikutoligwa ukububona u Bwanaloli bwa Kyala, yo nongwa yakuti bulipo ubulinganie ubupeligwa-nu-mundu bwingi fiyo ubwa Lisyu lya Kyala. Kyala atikulondigwa na yumoywene ukulingania i Lisyu Lyake. Umwene yo ndinganī Gwa Yuyo Mwene.

⁶⁰ Kyala ātile, kubwandilo, “Unko kuyeko ubwelu,” kangi kulinkuyako ubwelu. Ikyo kitikulondigwa ubulinganio mma.

⁶¹ Umwene alinkuti, “Umfunde isakuyaga ni kifuba,” kangi umwene alinkuya. Ikyo kikalondigwaga ululinganio lulilosa mma.

⁶² Bo . . . Ukulingania kwa Kyala ukwa Lisyu Lyāke ko kabalilo kāko Umwene ikusisimikisya nukubikila ubuketi Ilyene ukuya lyo lilyo. Uko ku kulingania Kwāke, ukwisila kukupela Ilyene ukwisa nukuyako. Uko ko kūko ubulinganie bwa Kyala buli, ko kabalilo kāko Umwene ikupela i Lisyu Lyāke ukwisa ukuyako. Umwene ikulingania Ilyene kwa umwe.

⁶³ Bo linga kukālīmo ubwelu siku, kangi Umwene ātile, “Unko kuyeko u bwelu,” kangi bulinkuyako, kila kitikulondigwa yumo aligwesa ukulingania.

⁶⁴ Loli uswe tukwega ifipanganio ifipeligwa-nu-mundu ukōnganiamo mu Lyene, kangi, akabalilo kāko ugwe kubomba, ugwe—ugwe kulibika Ilyene ukusōkapo pa lukindi. Ikyene akabalilo kosa kyāli njila yila.

⁶⁵ Loli une ngāli ngwinogona isya mumo kyākutika ikylene kyabagisenie ukuya. Inogona isya ikylene, u Mesiya! Nongwa ya fiki abene bātōlīgwe ukumbona Umwene? Panongwa yakuti, abalongosi bābo balabala aba bābagisénie ukummanya Umwene, aba bābagisénie ukwisibila mu Lisimbo, aba bābagisénie ukuya bapilikisyaga isya Masimbo, abene balinkunjufya u Nnyambala uyu nukuti, “Umwene yo mwāna nsigwana, uku—uku ukwanda itolo. Uswe tukābagīle ukwitika Ikyo.”

⁶⁶ Ifyinja fingi pankyeni, uswe tutikwitika kila. Uswe tubagīle ukufwa ku nongwa ya kuyoba ukuti Umwene āli Mwanundumiana umpāpīgwe-munfunde.

⁶⁷ Kangi ikylene kikwisa ukuboneka i lisiku limo ukuti, fifindu ifi uswe tukukéta Yehova ikubomba umwisyugu, abanyambala mu ngulilo isi sikwisa, linga iyene yiliko,

bisakufwaga ku kindu iki uswe tukuyobapo umwisyugu. Umwe mwisakufimbilisigwaga ukubomba ikylene akabalilo kâko ubungw'ale bwa kinyamana bukwisa, kangî umwe mutikwitikisigwa ukulumbilila i Nongwainun injila iyi. Akabalilo kâko ulubunganio ulukulumba ulwa fipanga fikwisa palikimo, iki kyo lubatiko lululu lino ku kipanga kya kisu, umwe mwisakufimbilisigwa ukumyatika ubuketi bwinu nu bumi bwinu bwene, ku Iki.

⁶⁸ Umwe mukufimbilisigwa ukwitika Ilyene lilino. Linga abapûti bala bikufyuka mmwanya, aba balintobisye Yeso, ângali bakantobesya Umwene. “Loli,” ugwe kuyoba, “linga une nâlîko kula, une ângali mbombile *ikyakuti-ni-kyakuti*.” Ena, yila yikâli ngulilo yako mma. Loli, iyi yo ngulîlo yâko, aka ko kabalilo kâko.

Ugwe kuyoba, “Mulimosa, linga Umwene ali apa!”

⁶⁹ Ili Bangeli lyâyobile, “Umwene yo yulayula mmayolo, umwisyugu, na bwilanabwila,” yulayula, polelo Umwene ali apa. Loli, Umwene ali apa. Akabalilo kâko i kisu kisile ukuya kigufu, ukwisa ukuya kikulumbapo, kangî ukuya bamanyipo, Umwene ali apa mbubumbe bwa Mbepo, uyu abene bakabagila ukugoga pamo ukubika mbufwe. Umwene âfwile kamokene; Umwene akabagile ukufwa kangî. Umwene alinkufimbilisigwa ukupeligwa mbili ukuti Kyala abikigwe ku bufwe mu mbili, panongwa ya butulwanongwa. Loli akabalilo aka Umwene akâbagilêmo siku ukufwa; Ikyene yo Mbepo Mwikemo.

⁷⁰ Lilino, ukwinogona bulebule ukuti abene bâli ni findu fila ukulwana nu Mwene! Ikindu ikingi, ukuti Umwene akâlîngîlêmo mfipanga fyabo filifyosa. Polelo, umwe muketile, ikyo pôpe kyalimpelîle Umwene ukuya mundu umbibi. Umwene alinkusita ukwingila ifyabo—ifyabo ifibugutila, alinkusita kwingilamo mbupûti bwabo, kangî Umwene akalinako nakamo akakubomba nu lwene mulimosa. Kangî polelo, palubafu pa fyosa fila, Umwene âgelîle ukubongotola iki abene bâyengîle.

⁷¹ Umwene âbukîle ku tempeli. Uswe tukunkôlela Umwene u Nnyambala umololo; Umwe âli, loli utubalilo twingi uswe tutukupilikisya iki ubôlôlo buli.

⁷² Umwene âli Nnyambala gwa kibabîlisi, loli pôpe uswe tukutoligwa utubalilotumo ukupilikisya iki i kibabîlisi kili. Komma ukupelela-ikisa kwâbûndu mma, kukaya kibabîlisi mma. Loli, i *kibabîlisi* ko “kubomba u bwigane bwa Kyala.”

⁷³ Umwene alinkukinda pa kitubwi kya—kya Bethesda, i kipata. Pala bâlambalele abandu, ifilundilo fya bene. Ifilundilo mu mbalilo insitakusisimikisigwa. Loli pala pâlambalêle ifilundilo: abalemale, abafwamaso, abasitakwenda, abafotano. Kangî Umwene âli ni kibabîlisi pa bandu, akabalilo kosa. Kangî Umwene âbukîle ku mundu yumoywene uyu akâli ndemale, mfwamaso, nsitakwenda pamo mfotano; lumo umwene âli nu lutamio lwa kubunyambala, pamo umwene âli na

kanini akabonywafu aka kagomokile nyuma. Umwene āli na kēne ifyinja malongo matatu na lwele. Akene kakābukaga ukuntamia umwene, kakābukaga ukungoga umwene. Umwene ālambaléle pa katala. Kangi Umwene alinkuti, “Ngimba ugwe kwisatendekigwaga ukuya mbumbuluke?”

⁷⁴ Kangi u nnyambala alinkuti, “Une ngaya nayo nayumo ugwakumbika une mmisi, loli akabalilo kāko une ngwisa, ena, yumo ikunyelelāmo mula pankyeni pa une.” Muketile, umwene ābagīle ukwenda, umwene ābagīle ukukéta, umwene ābagīle ukufika ukusyungutila, loli umwene āli itolo monywa.

⁷⁵ Kangi Yeso alinkuti ku mwene, “Fyuka mmwanya. Ega ikitala kyāko kangi bukaga ku nyumba yāko.” Kangi Yeso ālalusīgwe pa ikyo, kabuno umwe mukukumbukila i Lisimbo lyāyobile iki.

⁷⁶ Yo nongwa! Linga Umwene ābagīle ukwisa ku Jeffersonville ikilo iki nukubomba ulukino bo lula, abene pópe āngali bikuyoba isya Umwene.

⁷⁷ Loli, kumbukilaga, Umwene ālisile ukubomba ikindu kimokyene, bwāli bwigane bwa Kyala. Lilino, ikyo kikwagigwa mwa Mwikemo Yohano 5:19, ugwe kwisakwaga i lyamulo. Umwene alinkuti, “Naloliloli, naloliloli, une nguyoba kwa umwe, u Mwanundumiana abāgīle ukubomba nakimo mwa Mwene; loli iki Umwene ikuketa u Tata ikubomba, kila ikubomba u Mwanundumiana.”

⁷⁸ Lilino, abene babāgisénie ukumanya ukuti ikyo kyāli kikisisimikisye kilakila ikya busōloli bwa Mōse, “Kabuno u Ntwa Kyala gwinu isakufyusyaga u Nsololi afwanikisigwe bo une.”

⁷⁹ Ngimba umwe mukētesisye, akabalilo Umwene ālimbwene u nnyambala, Umwene alinkuti. . . Yeso āmenye ukuti umwene āli mbwitugasye bula ku finyinja fingi. Muketile, ukuya Nsololi, Umwene ālimbwene u nnyambala yula mbwitugasye bula; nukubuka pási pala nukubīngi—ukubīnga injila Yāke ukusyungutila ukukinda abandu bala, ukunyātúka ukukinda ikilundilo, mpaka Umwene ālimmwagīle u mundu yula unsisimikisigwe.

⁸⁰ Ukukilania abalemale, abasitakwenda, abafwamaso, kangi abafotano, loli u Nnyambala iswile ni kibabīlisi. Loli, i *kibabīlisi* ko “kubomba u bwigane bwa Kyala.”

⁸¹ Lilino, uswe tukummwaga Umwene, pápo Umwene alinkusita kwingila na bene, Umwene akāli nakyo nakimo ikyakubomba mfipanga fyābo polelo Umwene āli ntagigwa. Umwene akāli nako kalikosa. . .

⁸² Palubafu pa ikyo, Umwene ābukīle ku tempeli i lisiku limo. U Nnyambala alinkubuku nkati mula nukwakwāga i nyumba ya Kyala itolo kifuki yibwabuligwe mumo iyene yiyīlile

umwisyugu. Abene bulaga, bulisyaga, ukusanusya ihela. Kangi Umwene alinkusyumbutusya i mēsa isya hela; ukwega ingōye nukulukania isyene, nukubakoma abasanusyahela panja pa tempeli. Kangi ukubakēta abene nu bukalale, nukuti, “Ukwene kusimbígwe,” aleluya, “Inyumba ya Tāta yo nyumba ya lwiputo; kangi umwe muyipelile iyene mbako ya bahiyi. Kangi umwe, ni nyiho syinu, mupelile ingomelesyo sya Kyala ukuya nsitamaka.”

⁸³ O, ngimba ikubugutila kya luko lula kyabagīlémō ukwitika mwa Umwene? Umma, nkulumba. Abene bābungulwike-ni-ngulube akabalilo katáli fiyo mu ndipa sya fibugutila ni kinyanyasi ifya lisiku, mpaka abene bafikile fiyo ukukamandigwa nu bwakipanga mpaka abene balinkusita ukwipilika ukusenyenda kwa Maka ga Kyala Mwenemaka. Yo nongwa u nkikulu unnini ābagīle ukupalamasya u mwenda Gwāke nukubumbuluka ni Kyene; kangi u nsikali ungāle ābagīle ukufunyila nkisyo Kyāke nukwipilika na maka nagamo! Kikwegele mumo ugwe kwisila ku Kyene. Kikwegela iki ugwe kulōndésya. Akabalilo kāko ugwe kubuka ku kipanga, ikyene kikwegela iki ugwe kulōndésya.

⁸⁴ Lilino uswe tukukēta Umwene imīle pala. Kisita kwilamwa loli iki abandu bātalīle bālinsokīle umwene, bālinsokīle... abapūti bābasokīle abandu, “Lilino Umwene ikwisa kuno u Sabata uyu ikukonga, kangi, akabalilo kāko Umwene ikubomba, komma umwe ukumpilika Umwene. Lilino, umwe mubāgīle ukubuka nukwitugasya kula, loli komma ukupa ulupilikisyo ku iki Umwene ikuyoba, panongwa yakuti Umwene akāya nkibugutila kyitu mma. Umwene yo ntāgīgwa. Umwene akaya nayo i kadi ya ubulilanisi. Umwene akaya ni kikalatasi kya kibugutila nakimo nu Mwene. Umwene akaya nakyo nakimo bo ikyo umma.”

“Ngimba Umwene yo fiki?”

⁸⁵ “Undumiana yumo unsambuke uyu āpapígwe pási apa, ubupāpígwe bwa busigwana, nkāya ka nkoma-matapwa, ukuti unna āmelil’ulwanda lwa Mwene bo abene bakēgāna, kangi abene bāgelīle ukufisa ikindu kila ni kindu ikikindafipeligwa kimo.

⁸⁶ “Uswe tumenye ukuti, akabalilo kāko u Mesiya ikwisa, Umwene isakusulukaga isulukilo sya ku Mwanya nukubuka ku mpūti gwitu unkulumba nukwakuyoba, ‘Apa Une ndipo, Kayafa.’” Loli uswe tukusyagania ukuti Umwene akābombīle ikyene injila yila, panongwa yakuti ikyene kikāsimbígwe mu Lisyu injila yila. Ulwene lwāli lwiho lupeligwa-na-bandu uku lwalyāndīle abene ukwitika ikyo.

⁸⁷ I Lisyu lyāyobile ukuti Umwene isakwisága itolo mu njila Umwene isile. Kangi pala Umwene ālimīle, ukubala i Lisyu, nukuyoba ku bene, “Ilisiku ili i Lisimbo ili lisisimikisigwe mmaso ginu.” Kangi pópe abene balinkutolígwa ukumbona

Umwene pamo ukumwagania Umwene, mumo abene bābombīle mu ngulilo syosa isingi.

⁸⁸ Noa ābagīle ukuyoba i kindu kilakila, i lisiku ili umwene ālingīle mu ngalaba kangi ikifigo kyāligaliligwe. Mōse ābagīle ukufyusya ilutūlo lila pamwanya pa ngalaba, ukukéta panja pa kilundilo . . . Kumbukilaga, Kyala āligéle i kifigo. Kangi umwene ābagīle ukuyoba, “Ilisiku ili i Lisimbo ili lisisimikisígwe mmaso mwinu,” Loli ukwene kwalilwīle fiyo ku bene akabalilo kala. Umwene ālumbilīle ku fyinja mia yumo na malongo mabili, ukugela ukubegela abene mu bwato bula ubu umwene āyengīle, ukubabula abene ukuti i Lisimbo lyāyobile, “ISI SYO IKUTI U NTWA, ukwene kukutimaga i fula,” loli abene bāgūlīle akabalilo katáli. Loli Noa ābagīle mbupepe ukuyoba ukuti, “Umwisyugu, ilisiku ili, i Lisimbo lisisimikisígwe.”

⁸⁹ Mōse, i lisiku lilalila ili i Mbanda ya Moto yisile pa Kyamba Sinai nukupa ubuketi ku buyobelo bwake, Mōse ābagīle ukuyoba, “Ilisiku ili i Lisimbo ili lisisimikisígwe.”

⁹⁰ Mōse, umwe mumenye, āli nnyambala unkōlelígwe na Kyala, u nsololi. Kangi akabalilo kāko umwene ākoleligwāga, ukuya nsololi, umwene āfimbilisigwāga ukuya nabo ubwendelo ubukindakipeligwa. Ukuti umwene āye nsololi, umwene alinkufimbilisigwa ukwanaga na Kyala kisyo ku kisyo nukuyoba nu Mwene. Kangi ikindu ikingi, iki umwene āyobile kyafimbilisigwāga ukwisa nukuboneka, apo mma nayumo āngali ammwitike umwene.

⁹¹ Polelo nu nnyambala nayumo ali nu bwabuke ukwikōléla mwe ikyakuti mpaka umwene āyobile kisyo na kisyo na Kyala, ku nyuma kwa lulangalanga ku buyobumo, kūko umwene ālyagéne na Kyala, mwene. Kangi bosa abapikakyala nkisu bākābagīle ukukilingania ikyene ukukisosyamo mwa umwene; umwene āli pala, umwene āmenye ikyene kyābonīke. U Nkristi aligwesa ikufimbilisigwa ukuya nu bwendelo bula bo abene bakāli nukuyoba kalikosa aka kuya Nkristi. Ubwendelemo bwāko gwimwene!

⁹² Une nāyobilémo ku ntani gwangu, akabalilo aka kakindilepo, u ndumiana gwa kiKatolika unnini, uyu āyobile, “Mwipwa Bill, une mbopīle ukufuma ku mbanda ukubuka ku liyenge, ukubuka kulikosa, ukugela ukukyaga ikindu kimo.” Ikilo ukufuma kilo, bo u lukomano ulu lukanda, umwene ikukúta akabalilo kosa. Kangi akabalilo ka nkilo, umwene ikugogwa injosi isya kwingila muno, ukubopéla ku kigemo, kūko ukulumbilila, nukutendeka ukulāta ukuti umwene yo nsōbi.

⁹³ Une ndinkuti, “Melvin, kali kokūgu ugwe kugela ukubuka, fyo fipanga filinga ugwe kugela ukwingila, bo balinga aba ‘Mama Mariya,’ ugwe kuyobaga, pamo isayo silinga isi ugwe kwega ukufuma ku nnyambala, ugwe kufimbilisigwa

ukupāpi'gwa kābubīli mwa Mbepo gwa Kyala. Ikyene kyo kindu kyene iki kisakwikutisya i ndumbula yāko.”

⁹⁴ Ikyo kyo, une mmenye abene bali nakyo ikyakupyanikisyapo, umwisyugu, pa kuya mpāpigwa kangī, itolo ponania amaboko nu ndumbilili kangī bīka i ngamu yāko mwa buku. Loli, binangu, ikyo kyo kimanyisyo. Ikyene kikaya mma Bwanaloli bwa i Bangeli. Linga ikyene kyāli, Imbombo sya Batumigwa, muntu gwa 2, āngali ikubala bo iki, “Bo i Lisiku lya Pentekosti lyafikīle nubwisusye, u ntimi alinkwenda panja nukuponia amaboko na bandu.”

⁹⁵ Loli lyāyobile, “Bo i Lisiku lya Pentekosti lyālisile nubwisusye,” ku bwatilo bwa Kipanga, “kwālisile akogo ukufuma ku Mwanya bo u mbelo ugwamaka umbopabopa, kangī ugwene gulinkwisula mosa mu nyumba mūmo abene bālitugesye.” Mula momumo u Mbepo Mwikemo isile akabalilo kākwanda. Umo momumo Ikyene kisile akabalilo kosa ukufuma akabalilo kala. Umwene yo Kyala, kangī atikusanukamo mma. Lilino, Ikyene kikubatabania abandu.

Abene bikuyoba, “Kila kyāli kya lisiku ilingi.”

⁹⁶ Ena, Umwene yo yuyo mmayolo, umwisyugu, na bwilanabwila. Akabalilo kalikosa i Kipanga kyālimmwambililēmo siku u Mbepo Mwikemo, Ikyene akabalilo kosa kikwisa bo lūlo Umwene ābombīle akabalilo kākwanda, pāsī pa bulagili bulabula, Imbombo 2:38; siku fikasanukamo, siku fitisakusanukamo.

⁹⁷ Bo bubulagili bwa ngānga ku mbungo yimo. Umwene isakusima ubulagili ku mbungo yimo, u ngānga ikubomba. Kangī kwegā ikyene ku gwamikota yumo unsitakumanyikigwa, kangī umwene ikubika mwingi fiyo unkemo mu gwene, ugwene gusululwike fiyo ugwe gutisakubombela ugwe nakimo ikununu; linga umwene ikubika mwingi fiyo u mwāfi mu gwene, ugwene gukugogāga ugwe. Ikyene kikufimbilisigwa ukusimbigwa itolo ukufwana nu ngānga.

⁹⁸ Kangī u bulagili bwa ngānga pa bwāmbilililo bwa Mbepo Mwikemo bo bupegigwe kwa uswe nu Ngānga Simoni Peteri, pa Lisiku lya Pentekosti. “Une ngubapaga umwe ubulagili. Pinduka, aligwesa gwa umwe, kangī yaga mōsigwe mu Ngamu ya Yeso Kristi ku buswe bwa mbībi syinu, kangī umwe mwisa kwambililaga i kikungilwa kya Mbepo Mwikemo. Kabuno ubulagili buli kwa bene aba bali ku butali, kangī na kōpe ku ba bingi aba u Ntwa Kyala gwitu isakubakōlēla.” U bulagili bwa Syepwa!

⁹⁹ Mōse āli nu bwendelo ubu. Umwene ābukile pāsī nkati nkisu kangī umwene alinkwanda ukubabula a bandu, “Une nālyagéne ni Mbanda ya Moto. Iyene yāli mu lusingi ulupyu. Kangī Umwene ālimbulīle une ukubabula umwe, ‘UNE YONE UYU UNE YONE. Būka pāsī; Une ngwisa kuyaga na ugwe. Ega

ingili iyi yili nkiboko kyāko kangi kōleléla iyene mmwanya pa Igupto; kilikyosa iki ugwe kusuma, ikylene kisakubombigwaga.’”

Ena, lumo u mputi yumo alinkuti, “Butoyofu!”

¹⁰⁰ Loli akabalilo kāko abene bāketile ifundo isyanalololi isya iki, ukwega, ukwisa ukuboneka, abene bakābagile ukukikoleléla pási ikylene kangi mma. Abene bāmenye umwene átumigwe na Kyala.

¹⁰¹ Polelo, linga Mōse āyobile umwene ākibwene kila, nukubikila ubuketi ikylene ukuya Bwanaloli polelo Kyala ikufimbilisigwa, linga ubo bo Bwanaloli, uku linganisigwa nu kusisimikisya i lisyu lya nnyambala yula, u Bwanaloli. Ikyo kyo kyabwanaloli.

¹⁰² Linga Yeso Kristi ālimíle pala nukubala, i lisiku lila, “Ilisiku ili i Lisyu ili lisisimikisigwe pankyeni pa umwe,” Kyala ikufimbilisigwa ukupela ukuti i Lisyu líse kukuboneka.

¹⁰³ Uswe twimile apa ikilo iki, ukuti, “Yeso Kristi yo yuyo mmayolo, umwisyugu, na bwilanabwila.” Kyala ikufimbilisigwa ukusimikisya ikyo ukuya lulo, panongwa yakuti Ikyene kyo Lisyu Lyāke. Lilino, ngimba ikylene kikubomba fiki? Ikyene kikwegela u lwitiko, ukwitika Ikyene. Kikwegela u lwitiko, mu kwitika i Lisyu Lyāke, ukuti Ilyene lyo Bwanaloli.

¹⁰⁴ Kētésya iki kyālisíle ukuboneka akabalilo kāko Mōse ātwele a bāna panja, na bosa bala bankōngāga umwene. Bala bábo bakalinkōngíle bāsyele mu Igupto. Loli bala bábo balinkōngile Mōse, akabalilo kāko abene bāsōkile ukufuma panja pa Nyanja Ingeseфу nukufika ndulangelanga, Kyala alinkwisa pa Kyamba Sinai. I Mbanda ya Moto yila yilinkubíka ikyamba kyosa pa moto, kangí i Lisyu lilinkuyoba ukufuma mu kila, kangí Kyala alinkubapa abene ingomelesyo kalongo.

¹⁰⁵ Mōse ābagíle ukwenda pamwanya pala pankyeni pa bandu, nukuti, “Ilisiku ili i Lisimbo ili une mbabulíle umwe, ukuya nsololi Gwāke, likwisa ukuboneka i lisiku ili. Une mbabulíle umwene ukuti Kyala ālyāgéne na une, kangí pamwanya pala mu lusingi ulupyu, mu Mbanda ya Moto, kangí Umwene āyobile iki, ‘Une ngwisa. . . Iki kisakuyaga kimanyilo. Ugwe kwisakubatwala a bandu kunokuno ukugomokela ku buyo ubu apa kangí.’ Kangi alipo Kyala, mu Mbanda ya Moto une mbabulile umwe Umwene āli, ikwéléla palapala pa kyamba. Ilisiku ili u busololi ubu busisimikisígwe. Apa Umwene abagisenie ukusisimikisya ukuti i findu ifi une njobile fyo Bwanaloli.”

¹⁰⁶ Kyala tupapo uswe abanyambala ukongelelápo bo bala, aba bo banaloli-ndumbula kangí babwanaloli, nukuyoba u Bwanaloli, ukuti Kyala Mwenemaka abāgíle ukusisimikisya ukuti i Lisyu Lyāke lyo likāli Bwanaloli! Umwene akāli yo yulayula mmayolo, kangí bwila. Ngimba fiki Umwene akābombaga ikylene? Umwene afigile ukubomba sisisi.

107 Yoshua abāgīle ukuyoba kilakila, i lisiku lilyo umwene āgomokile ku Kadesh-barneya, kūko abene balyendīle kubutali fiyo ndulangalanga. Abene bīlamwaga i kisu ukuya u luko lwa kisu ulu Kyala āyobile ikylene kyābagīle ukuya. Loli u Kyala ābabulīle abene ikylene kyāli kyo kisu ikinunu, ikylene kyendelelaga nu lupyū nu lūki. Kangī Yoshua na Kalebu bāli babili bene aba bābagīle ukwitika ikylene, ukufuma ku bala kalongo aba bābukile. Akabalilo kāko abene bikugomokako, abene bāli nu buketi; abene bali ni kipambo kya mipesa iki abanyambala ba maka babili bābagīle ukupimba itolo.

108 Yoshua na Kalebu bābagīle ukwima palapala pala nukuyoba, “Ilisiku ili i Lisimbo ili lisisimikisígwe. Apa bulipo u buketi ukuti ikye kyo kisu ikinunu.” Naloli. Nongwa ya fiki? “Pala bulibo u buketi ukuti ikylene kyo kisu ikinunu. Ko kugu kūko ugwe ubagīle ukwagamo ifindu bo ifyo, mu Igupto? Bukalipo ubo bo ubo. Loli i lisiku ili i Lisimbo ili lisisimikisígwe.”

109 Umwene ābagīle ukuyoba i kindu, kilakila, akabalilo kāko umwene āsolwile nukuyoba ifibumba fya Yeriko fikugwaga pási ukufuma pāpo abene bākuyīle ukusyungutila ka hano na kabili, amasiku mahano na mabili, kahano na kabili pisiku. Kangi akabalilo kāko abene bākuyīle ukusyungutila akabalilo ka bumalikisyo kala, ifibumba filinkugwa pási. Yosha āngali imīle mmwanya nukuyoba, “Ilisiku ili, u Ndongosi Unnyafyale ugwa kilundilo kya Ntwa uyu alimbulīle une imilungu igi gikindilepo ukuti ikylene kisakuboneka bo ulu, i lisiku ili i Lisimbo ili lisisimikisígwe.” Pala filinkulambalala ifibumba, figwīle pa mfu. “Isaga kuno, unko uswe tukyege ikylene. Ikyene kiyitu uswe. Ilisiku ili i Lisimbo ili lisisimikisígwe.”

110 Bo buswigisye buki, abanyambala ba Kyala bīmīle ku findu ifi fyo fitalusye!

111 Israeli, pa kisōko, bo abene bapokīle i kisu, balinkukilania. Ngimba abene bābukaga ukubomba bulebule? Ugwe go mwesi gwa Epurelo. Umogesyo gukwisa pási panongwa yakuti a matalala gikwengeluka, kumwanya mu Yudai. O, yo ndongosi umbibi muki ukwene kwafwanaga ukuya ukuti Kyala āli, ukubatwala a bandu Bāke pala, mmwesi gwa Epurelo, akabalilo kāko Yorodani āli mmwanyapo kunyuma ukukinda ikylene kyalimo siku. Utubalilo tumo. . .

112 Une lumo mbagīle ukwima apa, linga une nāli na kabalilo, ukubapo umwe itolo akafundo kanini. Utubalilo tumo umwe lumo mwitugesye panja pala na kansa, pamo ugwe ubagīle ukwitugasya ni mbungo yimo; ugwe kwinozona, “Nongwa ya fiki, une, ukuya Nkristi, mbagīle ukuya injila iyi? Nongwa ya fiki une nitugasyege bo ulu, linga une ne Nkristi?” Utubalilo tumo Kyala ukwitikisya i findu ukuya fyāngīsī fiyo mpaka ugwe ukabagila ukukéta kumwanya, ukusyungutila, pamo paliposa

apangi, kangi polelo Umwene ikwisa nukupela i njila ukukinda ikyene kwa ugwe, ukuti ugwe ubāgīle ukuyoba, “Ilisiku ili Lisimbo ili likusisimikisigwa, iki Umwene āfingīle ukubomba.”

113 Umwene ābalekīle a bāna ba kiHiburi ukwenda itolo mu ng’anjo ingali. Abene balinkuti, “Kyala gwitu abagile ukutupoka uswe ukufuma mundapi mu ng’anjo. Loli, pópe, uswe tutisakwinama pási ku kifwana kyako.” Akabalilo kāko abene balyendile ukusōka ukufuma mula, ukununga kwa ng’anjo pa bene...kisita kununga kwa ng’anjo, ndigi, pa bene; abene bābagīle ukuyoba, “Ilisiku ili i Lisimbo ili lisisimikisigwe.”

114 Akabalilo kāko u Danieli, ikwisa ukufuma ku mbako ya ngalamu, umwene ābagīle ukuyoba ikindu kilakila.

115 Yohani u Mōsi. Ukufuma ku fyinja bamia bana ubwa bumanyisi bwakipangapanga, yo nongwa i kipanga kila kyāli nkinyanyasi pa kabalilo kala! Akabalilo kāko umwene ābonīke mu lulangalanga, u Yorodani, umwene ābagīle ukwima palapala pala pa kiloboko, mumo umwene ābombīle, nukuyoba, “Ilisiku ili i Lisimbo, Yesaya 40, lisisimikisigwe.”

116 Mumo une nābagīle ukwima apa nukubabula umwe iki u mpūti unkangale yula ālimbulile une! Alinkuti, “Mwanangu ndumiana, ugwe ukamalisisyemo siku i Ndumi yila.”

Une ndinkuti, “Yaga papápo.”

Umwene alinkuti, “Ugwe kusanusya ukuti bala aba kiPentekosti batikukibona ikyo?”

Une ndinkuti, “Umma.”

117 Umwene alinkuti, “Une ngukéta ikyene.” Kangi u mpūti gwa kiKatolika, yópe! Uu-huu. Umwene alinkuti, “Nongwa yafiki ugwe ukākindīlīle?”

Une ndinkuti, “Yaga kimyemye.”

Umwene alinkuti, “Lwimiko kwa Kyala! Une nguketa ikyene.”

118 Kangi ukufwana akabalilo kala u Mbepo Mwikemo āgwile pa ilumbu gwāke, itugesye panja pala mu lukomano. Kangi umwene undumbu alinkufyuka, ukuyoba mu ndimi insitakumanyigwa, nukupa ikyakusanusyo kya kindu kilakila iki u mpūti na une twayobelaga ngapo, pa kigemo. I kipanga kyosa, ubuyo bosa, kilinkubuka mu nkubuna. Kyākindīlīle kula mu lukomano-ulukulumba kwa Oral Roberts undungu ugu gukindīle, pamo undungu ugungi gula, kangi bwali buyobi bwa lukomano-lukulumba. Muno u mpūti yula...Itugesye pási pa Mbepo Mwikemo, asetuligwe panja pala ukwisila mu nkikulu yumo, ulilumbu gwāke une ngusubila umwene āli, isya iki kyabonekaga pamwanya pala pa kigemo, kangi ukusetula ikindu kila iki uswe twāfisaga.

119 Isala iyi uswe tukwitugasyamo, i lisiku ili i Lisimbo ili lisisimikisígwe. Ilisiku ili iMuli syakunamayolo sisile, kangi uswe tukukibona Ikyene. Kétésya.

120 Yohani átile, “Ilisiku ili une yone, ‘isya ilya yumo ikukúta ndulangalanga,’ mumo áyobile u nsololi Yesaya, ‘Tendekesya injila ya Ntwa.’”

121 Abene bakákipilikisye ikyene. Bikuti, “O, ugwe gwe Yeso . . . ugwe gwe—ugwe gwe Kristi,” ndigi.

122 Umwene alinkuti, “Une ngaya yo Kristi yula mma.” Umwene alinkuti, “Une ngaya gwakufwana nukwabula ifilato Fyáke. Loli,” umwene alinkuti, “Umwe ímíle nkati mmyinu, pabuyo bumo,” kabuno umwene áli nsisimikisyi ukuti Umwene ayaga pakuya pala. Umwene ayaga pakuyako mu lisiku lyáke, panongwa yakuti Kyala álimbulíle umwene ukuti umwene áyaga pakuntalula u Mesiya.

123 Ilisiku limo u Nnyambala unkeke ikwisa ikwenda pási ukukinda ukukilania mula, kangi umwene alinkukéta ngati Lumuli pa mwanya pa Umwene, i kimanyilo. Kangi umwene alinkuláta, “Kéta u Kang’osi gwa Kyala! Ilisiku ili i Lisimbo ili lisisimikisígwe pankyeni pa umwe.” Naloli.

124 Pa Lisiku lya Pentekosti, mumo Peteri álimíle nukwandisya i Lisimbo lyábo, ilya Yoeli 2:38. Akabalilo káko, abene básekága, abandu bala. Abene bakáyobaga mu njobelo yabo bene. Abene batabililága i kindukimo ikingi. Ili Bángéli lyátile, “Indimi injabanie.” *Injabanie* ko ululimi “uluyabanikane”, kisita kuyoba nakimo, itolo ukutabilila. Ukubopa ukusyungutila ukufwana bo kipambo kya bandu ba kinwelwa!

125 Abene abalinkuyoba, “Ena, abandu aba bagálíle. Bakéta abene, kéta mumo abene bikubombela, mumo abakikulu na banyambala bala. Abene bafuganisigwe,” balinkuti kila ikibugutila kyabwiputi ikya lisiku lila.

126 Peteri alinkfyuka mmwanya nkati mwa bene, alinnkuti, “Banyambala na bakundwe, umwe mwe mukwitugasya mu Yerusalemu, kangi umwe mwe mukwitugasya mu Yudai, unko ikyene kimanyisigwe kwa umwe ukuti aba bakaya bagále mma, mumo umwe mukusakikisya, kabuno iyi yo sala ya butatu iya lisiku. Loli iki kyo ikyo iki kyáyobigwe nu nsololi Yoeli, ‘Ukwene kukwisa ukuyako mmasiku agabumalikisyo, Une ngwisa kōnelela panja u Mbepo Gwangu pa mbili guligosa.’ Ilisiku ili i Lisimbo ili lyásisimikisigwe.” Naloliloli.

127 Luteri áli palapala pa kabalilo. Wesley áli palapala pa kabalilo. Pentekosti áli palapala pa kabalilo. Nakimo ukusókápo pa lubatiko mma.

128 Lilino une ngubalalusya umwene ukwinogona i ngulilo na kabalilo uswe lilino tulimo nu bumi, ni Lisyu ilifingigwe ku mwisyugu. Linga kunyuma mu ngulilo isingi, abanyambala

bābagīle ukuyoba, “i lisiku ili i Lisimbo ili,” “i lisiku ili i Lisimbo ili,” polelo ngimba bule i Lisimbo lya lisiku ili? Ngimba kyo fiki iki kifingigwe ku lisiku ili? Ngimba po pōki apa uswe tukwima? Ngimba yo sala nki iyi uswe tulimo nu bumi, akabalilo kako i koloko yikukuba, i koloko ya sayansi, amaminiti matatu pankyeni pa kilo pakati? Kisu kili mu kupepeluka. I kipanga kili nkitala kya bubole. Kula nayumo amenye kūko abene bīmīle. Ngimba ko kabalilo kaki aka lisiku akene kali? Ngimba fyo fiki ifya Lisimbo lya lisiku ili? Ubwitugasye bwa kipanga, pamo, ubwitugasye bwa kipanga umwisyugu!

¹²⁹ Nkisu, ndyāli, ifipanganio fya kisu kyitu, kyo itolo kibolile mumo ikyene kibāgīle ukuya. Une ngaya gwandyāli. Une ne Nkristi. Loli, une ngaya ni mbombo nayimo ukuyoba isya ndyāli, loli une itolo ngulonda ukuyoba abene babolīle ku mbafu-ibili syōsa.

¹³⁰ Une nāsopīle ulusalō kamokene, lula lwāli lwa Kristi; une ngufimbilisigwa ukuponjola. U mōhēsi āsalile ukulwana na une, kangi Kristi āsalile ukutulana na une; kikwegela u lubafu luki ulu une ngusōpa ulusalō lwangu. Une nhobwike une nāsopīle pa Mwene; unko i kisu kiyobe iki ikyene kikulonda. Une ngāli ngwitika ukuti Umwene yo yulayula mmayolo, umwisyugu, na bwilanabwila. Umwene isakusisimikisya ikyene. Umwene naloliloli ikwisa. Naloliloli.

Ukubāla kwa lutūlo, ubutamie bwa bāna!

¹³¹ Kēta ku kisu kyitu, akabalilo kamo lyāli liluba lya kisu kya pāsi, u demokalase gwitu unkulumba ābumbigwe kunyuma kula mu—mu i. . . ku bufumusye bwa bwabuke, kangi u bufumusye bwa bwabuke kwasainīlīgwe, kangi uswe twāli nagwe u demokalase, kangi abatasi-batāta bitu abakulumba, kangi i findu ifi abene bābombile, uswe twāli ni kisu ikikulumba.

¹³² Loli umwene lino abolīle, kangi ikubongotoka, kangi ikusenyendigwa, nukwisopela panja. Kangi ukugela ukubasōngēsya īsōngo abandu, ukusyaga ihela isyakutuma kwisilya, ukula ubwinake na balugu bābo; abene bikututagila iyene ukugomokesya nkisyo kyitu. Ubwīte bwa kisu kyosa, kangi pōpe tukubuka ku bwabutatu. Naloliloli. Indyāli sibolīle, sibolesigwe, sibolile mpaka na pāsi. Katikati itolo iki Matai 24 āyobile ikyene kikuyaga, “Ikikolo kikuyaga kikulwana ni kikolo, ikitangalala ukulwana ni kitangalala.” Ifindu fyosa ifi fisakubonekaga pa buyo. Unko uswe twitikisye iki lilino. Umma ndaga.

¹³³ Kētēsya ikingi, ikubāla mu kalondalonda gwa bumang’anyi. Lilino, akabalilo kamo, itolo i. . . Umbuya gwangu ugwakinyambala ābukīle ukwakwagana nu mbuya gwangu ugwakikulu, mu gileta lya ngambako. Lilino iyene yo ndege ya jeti, pamo yōpe unsyungutulo mmwanya, nkati mu fwasi. Ikyene kyo kikulumba. . . Bulebule, ywani āyobile iki? Danieli 12:4,

ãtile, “Ubumanyi bwisakubãla mmasiku ga bumalikisyo.” Uswe tukuketa i sala iyi uswe tukwitugasyamo. Kêtesya lilino u—u bwitugasye bwa kisu kya pási, ubwitugasye bwa bumang’anyi.

¹³⁴ Kangi kêtesya kangi, umwisyugu, mu lubatiko lwabumanyi. Lilino komma ukugela ukukãna iki. Une ndinakyo utukalatasi twãnyuzi, ukumanyisya isya kugonana nkyitu nkipan-... mmasukulu gitu, isya bãna ba sukulu abakeke ukuya nu bwĩnake bwakugonana yumo nu nnine, ukukêta linga abene babãgile ukugonana nkisu. Ena, nkulumba.

¹³⁵ Bule mu bupũti bwitu? Ikilo iki une nkãgile akayabo ka kalatasi. Kula ku Los Angeles, California, isya kũko ikipambo kya banyambala-bapũti, baBaptisti kangi baPresbeteri, abalumbilili, bãtwêle ikipambo kya bagonana-banyambalabatupu mula nukubabombela isya kugonana-banyambalabatupu, bikuyoba abene bãgelaga ukubakaba abene kwa Kyala. Akabalilo kako, ikyo kyo kimo mwa figure fya sala iyi, u Nsodomu! Kangi ululagilo lópe lulinkubabika mminyololo abene.

¹³⁶ Lilino ngimba uswe tuli pũki? Ulubatiko lwitu losa lubolile ukufuma pási pa uswe. Une ngêtile ukubãla kwa bagonana-banyambala-batupu ukukilania u United States kubêle malongo-mabili pamo malongo-matatu pa bandu mia yumo nkyinja. Inogona isya ikyo, unnyambala ukugona nu nnyambala, katikati itolo bo abene bãbombelãga mu Sodomu.

¹³⁷ Ukubãla kwa lutũlo, ubutamie bwa bãna! Yo salanki iyi uswe tukwĩtugasyãmo? Ilisiku ili i Lisyu lya busololi ili lisisimikisígwe.

¹³⁸ Ikisu kyabwipũti, i kipanga kyene, i kipanga, i kipanga ikikõlelígwe-panja, iki uswe tukukikõlêla i kipanga ikikõlelígwe-panja, i ngulilo yabumalikisyo ya kipanga, i ngulilo ya kipanga kya kiPentekosti, ngimba ikyene kili kugu? Ikyene kili mu Laodikiya, mumo i Lisimbo lyãyobíle.

¹³⁹ Umwisyugu abene bĩkilísye pási ulupaso. Abakikulu bãbo bafwele-sinda. Abanyambala bãbo bali... Ikyene kyo kindu kibibi. Bamo mwa bene mbwegi katatu pamo kana kosa, pa kibugutila kya bakulumba ba kipanga, na filifyosa ifingi. Abene bĩsisye pási, nukutwalamo nkati ububóle, panongwa yakuti abene bitugesye mu bukambala nukwega u buyo ni kisu kya pási.

¹⁴⁰ Kangi, umwisyugu, abene bali ni miyumba iminunupo, abene bãlinafyo siku. Ubuyo bumo, kimo mwa fyene kikuyenga ikyumba kya madola maelifu-elifu malongo-mahano, madola maelifu-elifu malongo-mahano. Aba kiPentekosti! Ukwene kwãlisibiligwe ukuya pási pa nguto, ifyinja malongo-mabili-nafihano iyolo, ukukuba i ngwãya. Alinkuti, “Uswe...”

¹⁴¹ Panongwa yakuti, i Lisimbo lyãyobilw, mwa Busetuli 3, ukuti umwe mwe muli “‘Bakabi,’ bikuti, ‘Une ndinkabi. Une ngwitugasya ukuya bo mwehe. Une ngaya nako ukulondigwa

kwa nakimo.’ Kangi ukamanya ugwe umma ukuti ugwe guli gwasoka, mpelakisa, ndōndo, gwāngelebūno, bafwamaso kangi ukamanya ikylene!”

¹⁴² Ilisiku ili i Lisimbo ili lisisimikisigwe mmaso ginu. Ameni! *Ameni* ikusanusya “momumo kiyege ikylene.” Une ndikwiyobela ameni kwa nimwene mma, loli une ngusanusya ukuti une ngwitika Ikyene kyo Bwanaloli. Ilisiku ili Lisimbo ili likusisimikisigwa.

¹⁴³ I kipanga kya kiPentekosti kili mbwitugasye bwa Laodikiya. O, abene bakāli bikunyela nukuywega, mukwiyegelamo akabalilo kāko ulwimbo lukukuba. Akabalilo kāko ulwimbo lūkwima, pamo ulwimbo lwa kwasakwa bamo mwa bene bikukina kangi ukukōléla ikylene Kikristi, kangi akabalilo kalikosa kila kikwima, ulwimiko lōsa lukindīle. Ena.

¹⁴⁴ Linga ulwene lo lutufyo ulwanalolili ulwa Kyala, kukaya ulufi ulwakufwana kangi agakufwana—agakufwana a maka nkisu ukwimika ulwene. Akabalilo kāko ulwene nalolili lukufumila kwa Kyala, ikylene kitikwegela ubwimbilo ukubika ulukino pala. Ulwene lukwegela Mbepo Mwikemo ukusuluka pási pa lwene. Ikyo kyo iki kikubomba ulwene.

¹⁴⁵ Kangi abene bībwbwē Ikyene iyolo fiyo, panongwa yakuti abene bakiyabile ikyabupi kya Mbepo Mwikemo, “ubuketi ubwakwandila bwa kuyoba mu ndimi.” Kangi une mbilike imisyétano na balosi bikuyoba mu ndimi.

¹⁴⁶ U Mbepo Mwikemo yo Lisyu lya Kyala mwa ugwe, kila kikwilingania Kyene ukwisila mu kwitikisya i Lisyu lila. Panja pa ikyo, ikylene kikabagila ukuya Mbepo Mwikemo. Linga ikylene kikuyoba ikylene yo Mbepo Mwikemo, kangi kikukana i Lisyu limo ilya i Bangeli lila, ikylene kikabagila ukuya Mbepo Mwikemo. Ubo bo bukéti ukuti pamo kwitika pamo mma.

¹⁴⁷ Kētésya ikimanyilo ikingi ikikulumba. Aba Yuda bali nkisu kya kāya kābo; ikikolo kyabo bene, ihela yabo bene, i mbakasya ya United Nations. Abene bali nabo ababwīte bābo bene. Abene bali nakyo kilikyosa. Abene bali nkisu kya kāya kyabo; iki, Yeso ātile, “Manyila ikimanyilo kya mpiki gwa māfilu.” Kula abene baliko, kulakula ukugomokela nkikolo kyābo. Ilisiku ili i Lisimbo ili lisisimikisigwe, aba Yuda nkisu kya kāya kyābo.

¹⁴⁸ Ilisiku ili i Lisimbo ili līsīsīmīkīsīgwe, i Ngulilo ya Kipanga kya Laodikiya.

¹⁴⁹ Ilisiku ili i Lisimbo ili, Matai 24, līsīsīmīkīsīgwe. Iki kili mu bubōle, ikindu kyosa; ifisu ukulwana ni fisu, abakasenyenda mmabuyo amakindanekindane, abakafulafumbi abakuluma ukusuluka pási, ukusenenda i fisu, ni findu bo ifyo, ubutulwe ubukulumba kulikosa. Ilisiku ili i Lisimbo ili līsīsīmīkīsīgwe.

¹⁵⁰ Lilino uswe tukusyagania ibwitugasye bwa kisu. Uswe tukukéta kūko i kipanga ikyābwila—ikyābwila, ikibugutila,

ikipaguke, uswe tukukéta kũko abene bãli. Uswe tukuketa kuko ifisu fili. Kangi uswe tukukéta ukuti i lisiku ili ifingo isi sisimikisigwe.

¹⁵¹ Lilino, loli mu lisiku ili pisakwisaga ugwapamwanya, u Luyungu Lwabunyafyále lwa Abraham. Ikyo kyo katikati iki Ikyene kisakuyaga, ukuyaga u Nsĩngiligwa Gwabunyafyále ku Gwabunyafyále, Mwanundumiana umfingigwe. Mumo une nāyobile ikilo kya mmayolo, iyene yitisakuyaga mbeyo yākipelígwa mma, iyene yisakuyaga Mbeyu yamwāmbepo. Apene pabagile ukuyapo u Nsĩngiligwa ugwamwāmbépo ikufyuka mmwanya, uyu yo isakuyaga yo Luyungu Lwabunyafyále ubwa Lwitiko lwabunyafyale lwa Mwanundumiana Gwabunyafyále gwa Abraham. Umwene abagile ukwisa pa buyo mmasiku ga bumalikiyo, kangi akabalilo nu buyo lo lufingo ulu lupígwe ku Mwene.

¹⁵² Ukufwana na Malaki 4, i Lisimbo, pala pabagile ukufyuka i Ndumi iyi yisakusenyenda i ndumbula sya bandu ukugomokela kulakula ku ba tāta ba kipostoli kangi. Pabagile ukutupuka yumoywene pa buyo, mmaka ga Eliya, uyu isakufyuka pa buyo; u nnyambala gwa mmatengele uyu isakusōka panja, kangi isakuya ni Ndumi iyi yisakubopa ukugomokela kulakula ku Lisyu kangi. Iyo yo sala iyi uswe tukwitugasyamo.

¹⁵³ Polelo, inogonela lilino, une ngukusuma ugwe pa sala iyi, umwe bandu apa aba Jeffersonville. Mu 1933, u Lumuli ulukindakipeligwa ulu lwāgwile pási kula pa kisōko, i lisiku lila akabalilo kãko une nōsyaga abamia bahano mu Ngamu ya Yeso Kristi, ukuya ukufwana ndumiana gwafyinja malongo-mabili-mbukusi. Ngimba Ikyene kyāyobile fiki, Jeffersonville? Ngimba Ikyene kyāli fiki ku malundi ga Spring Street kula, akabalilo kãko i *Courier Journal*, une ngusubila iyene yāli i *Louisville Herald*, yāpimbile i nongwa ya Ikyene? Iyene yābukile mpaka ukukilania ku Associated Press, mpaka na ku Canada. Doctor Lee Vayle alinkutumula ikyene ukufuma ku kikalatasi, kubutali kula mu Canada, mu 1933.

¹⁵⁴ Akabalilo kãko une nōsyaga umundu gwa kalongo-na-bahano-na-babili gwangu, pási pa Nketi uyu; kangi umwe mumenye akapango aka kasyele. Kangi akabalilo kãko une nimaga pala, ngōsya umundu gwa kalongo-na-bahano-na-babili, u Lumuli lulinkusuluka ukufuma ku Mwanya, ukumulika pási pamwanya pa pala, ukuya bo Ndondwa yikugwa ukufuma ku Mwanya. I Lisyu lilinkuti, “Mumo Yohani u Mōsi ātumígwe ukutalula ukwisa kwākwanda kwa Kristi, i Ndumi yāko yisakutalula u Kwisa Kwāke kwakibili, nkisu kyosa.” I lisiku ili Lisimbo ili līsīsimikisigwe.

¹⁵⁵ I lisiku ili! Kyala āfingile ikyene. Ngimba fiki fyabonike? I lisiku ili Iyene yibūkile ukusyungutila i kisu.

¹⁵⁶ Kangi akabalilo kâko Kyala âsulwîke pâsi pala nukuyoba kila, akabalilo kâko une nâli ndumiana nmini, mu lusingi ulupye, pamo pa lusingi pamwanya pala, pa moto ni Mbanda ya Moto, pamwanya pala ku buyo bwa Wathen pa Utika Pike; ngupimba a misi kunyuma kula, ukufuma ku ndâmba yila ukubuka ku bupiyilo bwa kachasyo, umwe mumenye ubwanaloli bwa ikyene. Umwene alinkuti, “Komma ugwe ukukwesa ingambo, pamo ukunwa, pamo ukônânga umbili gwako, kabuno yilipo i mbombo kuli ugwe ukubomba akabalilo kâko ugwe kuya nkusipo.” Une ngwilâta ku kila ukuya Bwanaloli, ukuti une nâkibwéne Ikyene. Kangi Kyala, mumo Umwene âbombîle nu Mōse, âyobîle panja pankyeni pa kilundilo pâsi pala, nukuti, “Ubu bo Bwanaloli.”

I lisiku ili i Lisimbo ili lîsisimikisîgwe nkati mwa uswe.

¹⁵⁷ Kêtésya iki Umwene âyobîle ukufwana nu kumanyaminogono, na mumo ikyene kikuyilaga; ukufuma kukubikapo ifiboko pa bene, ukubuka kukumanya isyakubutitu sya ndumbula. I lisiku ili i Lisimbo ili lîsisimikisîgwe pankyeni pa maso gitu gagaga.

¹⁵⁸ Ifingo isi sisyo syâtendekîgwe, kêtésya, ifingo syōsa isi syâsisimikisîgwe nu kufwanikisîgwa na Kyala ugwa lufingo. Kéta, kipayikîgwe mu Washington, DC, ikilo iki, i picha ya Gwandumi gwa Ntwa!

¹⁵⁹ Bo yo George J. Lacy, unkulumba gwa FBI ubulabe-bwan-yobe ni fikalatasi fya sikali ya United State, âkigelîle Ikyene ukufuma ku Houston, Texas, nukuti, “Iki kyo kyene Kindu kikindafipeligwa iki kyakomigwémo ipicha siku nkisu kyosa.” Umwene âbagisénie ukumanya; umwene yo nnunu ukukindabosa aba baliko nkisu, kuli ikyene.

¹⁶⁰ Kêtésya, mula Ikyene kipayikîgwe, ukuya Bwanaloli, i Mbanda ya Moto yilayila iyi yalongolîle Israeli ukugomokela kula ndulangalanga. Ikyene kikulongosya umwisyugu, u luko lulalula ulwa Ndumi, ulwa, “Sōka panja pa Igupto!”...?... I lisiku ili i Lisimbo ili lîsisimikisîgwe. Umwe mumenye i Ndumi iyi Umwene âyobîle.

¹⁶¹ Kéta i mboniboni iya Tucson, ifyinja fitatu fikindilepo, akabalilo kâko une nâlimîle apa pa nsebwe. Akabalilo kako, ifyinja fihano bo kikâli ikyo, Umwene âyobile, “I lisiku ili aba nkâya bikukomelela ulwêgo pâsi pankyeni pa kipata kila, sanukilaga gwimwene ukubuka ku Bwingilil’ilisûba.” Abinangu abakipanga aba bâli apa, bamenye ukuti lum-...kala—kala akabalilo. Uko ko kotalusya.

¹⁶² Kangi i lisiku ili Tata. Goynes na bala bâli pamwanya pala, nukukomelêla ulwêgo lula pâsi, Une ndinkuyoba ku nkasi, “Kilipo ikindukimo ikyakufwana na iki.”

Umwene alinkuti, “Ngimba ikyene kyo fiki?”

Kangi une ndinkubuka mula nukukéta mwa buku gwangu unnini. Pala ikylene kyáli.

163 Kangi ulubunju ulukonge lula, pa sala ya kalongo, nitugesye nkati mula, nkyumba kyangu mula, ukufwana i sala ya kalongo, u Gwandumi gwa Ntwa alinkusuluka pási. Umwene alinkuti, “Buka ku Tucson. Ugwe kwisakuyaga ku lulu-kubwingilil’ilisuba kwa Tucson, kangi pala bisakwisaga a Bandumi bahano-na-babili nkibugutila iki kisakusenyenda ikisu kyosa ukusyungutila ugwe.” Kangi alinkuti, “Ikyene kisakubúligwága kwa ugwe ukufuma pala.”

164 Ngimba balinga bikukumbukila ikyo, apa, kubutali bo ikylene kikaboneka? [Ikilundilo kikuyoba, “Ameni.”—Nsimbi.] Balipo abanyambala bítugesye papapa apa nkiyumba iki ikilo iki, bālimíle palapala pala akabalilo káko ikylene kyābonike.

165 Kangi alinkuti, “Ifimyatiko Fihano-na-fibili ifya ifyakubutútu ififisigwe ifya i Bangeli lyosa fisakwiguligwaga, nukufwanikisya Ubusetuli 10, ukuti mu Ndumi gwa Gwandumi gwa buhano-na-babili ifindu ifi fibagisenie ukwisa ukuboneka.” I lisiku ili i Lisimbo ili lisisimikisigwe pankyeni pa máso ginu. I lisiku ili i Lisimbo ili lisisimikisigwe.

166 Nkyinja, nīmíle pa buyo bulabula, u Tata. Wood apa na une, tukufyuka a kām̄ba, nduko lwa kukúta, ukufwana nu nkasi gwake ukuya mbine, u Mbepo Mwikemo alinkuti, “Pimba mmwanya i libwe lilambalele pala. Sōpa ilyene mmwanya mu mbepo. Akabalilo káko ilyene likwisa pási, yoba, ‘ISI SYO IKUTI U NTWA, kwisa kuyako u bulongi bukutika i kisu.’ Mbula umwene ukuti umwene isakukibonaga ikiboko kya Kyala, isala innandi isi sikwísága.”

167 Une nālimbulíle u Tata. Wood; ali papapa ikilo iki. Kangi, une ngusakikisya, lwele pamo kalongo ba banyambala, pamo kalongo-na-bahano, aba bāli pala akabalilo kala akabalilo káko ikylene kyāboníke pa buyo; u lubunju ulukonge, kúko u Ntwa āsulwike mu kafulafumbi nukulepulanía i kyāmba mosa ukusyungutila uswe, nukutumula imyianza gwa fipiki ukuya paitolo, nukupela ukupufuka kutatu, nukuyoba, “Ubulongi bukubuka ku Kiloboko kya Bwingil’ilusuba.”

168 Amasiku mabili ukufuma pala, Alaska kifuki ukumilwa pási pa kīsu. Kangi ukufuma lulalula, ukufyuka-nu-kusuluka i Kilobo, ulutúyo lwa bulongi bwa Kyala ukulwana ni kikételo kyamwambepo kila. Kilipo ikibālika ikyakisulu, kilipo ikibālika ikyandāsi, kangi kilipo ikibālika kya butulwanongwa.

169 Ubwigufu bwendile ni lisūba; mo mumo i Nongwainunu yópe. Abene bāfumile ku busōkel’isuba nukubuka ku bwingillil’isuba, mumo i lisuba likubūkíla. Kangi lilino Ubwene buli pa Kiloboko kya Kubwingilil’isuba. Ubwene bukabagíla ukubuka ukukindilíla mma; linga Ubwene bukúndilíla, Ubwene bukugomokelaga ku busōkelolisuba kangi.

170 U nsololi āyobile, “Lisakwisa i lisuba ili likabagila ukukōleligwa kilo pamo pamusi,” i lisiko ilyabutolwe, ifula yi nyingi ni kifūnienie, itolo ukufwana ukumanya mumo ukwingilila i kipanga pamo ukubika i ngamu yāko pa buku. “Loli ukwene kwisakuyako u Lumuli ukufwana akabalilo ka namayolo.” I lisiku ili i Lisimbo ili likusisimikisigwa.

171 Lilalila—lila l-i-s-u-b-a ili likusōka kubusōkelolisuba lilalila l-i-s-u-b-a ili likwīngila ku bwingililolisuba. Kangi yulayula u M-w-a-n-u-n-d-u-m-i-a-n-a gwa Kyala uyu ālisile kubusōkēlololisuba nukwisisimikisya Mwene ukuya Kyala abonesigwe mu mbili, yo yulayula M-w-a-n-u-n-d-u-m-i-a-n-a gwa Kyala ku busyungutile-bwāsinda ubwakubwingililolisuba kuno, uyu yo ikwilingania Mwene pakati pa kipanga ikilo iki, yulayula mmayolo, umwisyugu, na bwilanabwila. U Lumuli lwa kunamayolo ulwa Mwanundumiana lwisile. I lisiku ili i Lisimbo ili līsisimikisigwe pankyeni pa uswe.

172 Ngimba tuli pōki uswe mu ngulilo ya Abraham iyi? Ngimba uswe tuli pōki nkabalilo akakulumba aka kāko uswe tumwilemo, isala ingulumba iyi uswe tukwitugāsyāmo? Imboniboni syōsa sisimikisigwe.

173 Bule isya kabalilo kāko u ndumbilili umwinitu unnini apa, ikipanga ikyabulumbu ikililanisi, Junior Jackson, ikubopa ikwisa ku myitu ikilo kimo, une ndi pāsi kula, alinkuti, “Une nāli ni—ni njosi, Nkundwe Branham, iyi yikundamia une. Une ngētīle abakundwe bosa bikukomana pa kāmba kamo.” Kangi alinkuti, “Pamwanya pa kāmba aka, ugwe gwāmanyisyaga uswe ukufuma ku masimbo aga gāsimbígwe, gabonekaga ngati, mmasimbo gamo akabalilo kala gākumbígwe ukufuma mu lyalabwe. Akabalilo kāko ugwe gwamalisisyē kila, fyōsa ifi fyāmalisigwe, ugwe gwātubulīle uswe, alinkuti, ‘Isaga kifuki,’ kangi uswe twesa tulinkwisa palikimo.”

174 Alinkuti, “Ugwe ulinkufikila ukufuma kumo kangi, kyāboneka ukuya, gwākyagīle ukufwana bo ingili ya sīmbi kangi ulinkulupūla ikyapamwanya kya aka piramidi akanini ukwiguka. Kangi, akabalilo ikyene kyābombile,” alinkuti, “ilyalabwe lya sangalabwe likaya nakimo ikisimbígwe pa kyene. Kangi ugwe gwātubulīle uswe uku ‘kēta nkati pa iki.’” Kangi ugwe twesa... “Uswe twesa tulinkwanda ukuketa.” Alinkuti, “Une ndinkusanusya untu gwangu, kangi une ndinkukētēsya ugwe kubuka kwingilila ku bwingililolisuba, itolo nakalingalinga mumo ugwe gwāmanyīle, ukubikīla ku bwingililo bwa lisuba.” Ngimba balinga bikukikumbuka ikyene? [Ikilundilo kikuyoba, “Ameni.”—Nsimbi.]

175 Kangi une nālimile pala mpaka u Mbepo Mwikemo alinkusetula ikyene. Une ndinkuti, “Ili Bangeli lyosa, nu bungwi ubu busetuligwe ku mundu, ukwisila ukugolosigwa, ukusukigwa, ulosyo mwa Mbepo Mwikemo, ulosyo mu Ngamu

ya Yeso, ni findu fyōsa ifi, fisetulígwe; loli filipo ifyakubutitu ifi fifisigwe nkati, panongwa yakuti i Bangeli limyatiligwe ni Fimyatiko Fihano-na-fibili. Une ngufimbilisigwa ukubuka kula ukukwakukyaga ikylene.”

176 Ulubunju lula akabalilo kāko a Bandumi bahano-na-babili bala basulukége pási nukupufulania ikisu, kangi amabwe ukutagania paliposa, a Bandumi bahano-na-babili balinkwima pala nukuyoba, “Gomokelaga ku Jeffersonville, kũko ugwe kufumila, kabuno i Fimyatiko Fihano-na-fibili ifya fyākubutitu ifihano-na-fibili fisakwigulígwága.”

177 Apa uswe tulipo, umwisyugu, ukupilikisya u *Luyungu lwa Liyoka*. Mmasiku amanandi itolo, linga Kyala ikwitikisya, uswe tukupilikisyaága ubutalusye bwa *Bwegi Nu Kusōka*. Na fyōsa ifindu ifi fifyo Kyala ígwile, i Kimyátiko kilikyosa, ifyakubutitu ukufuma ku lwalo lwa kisu. Kangi uswe twáli mbuhobofu, u Kuyapo kwa sayo Syāke! Ikyo kyo kyabwanaloli. I lisiku ili, i Lisimbo ili!

178 Ikalatasi ya nongwa iya *Life* yāpimbile inongwa ya ikylene, “Ikyakusyungutila ikisitakupilikisigwa ikya Bwelu kikubúka mmwanya mu mbepo pamwanya pa Tucson na Phoenix,” mu njila yilayila iyi une nābabūlile umwe kifuki ikyinja kimokyene bo ikylene kikaboneka, mumo ikylene kikuyilága, kangi bo u mbafu-ndatu. Ikipicha kipayikigwe nkipanga pási pala. Umwe mwe mwālyegile i kalatai ya nongwa yila yilinayo ikylene. Pala ikylene kyāli, itolo katikati. Abene balinkuti, “Ikyene kili amamailosi malongo-mabili-na-mahano-na-mabili mbufyuke kangi amamailosi malongo-matatu mbukilanie.” Abene batikupilikisya mpaka na lino iki kyābonike. Ikyene kyāsetwike mbwifisefise kangi kilinkubuka mbwifisefise.

179 Nkundwe Fred Sothmann, Nkundwe Gene Norman na une, twīmīle pala, batatu yo buketi, bo mumo pamwanya pa kāmba: Peteri, Yakōbo, na Yoháni, ukupa u buketi, bālimīle pala nukukikētésya ikylene akabalilo kako ikylene kyābonike, nukukibona ikylene kikubombígwa.

180 Pala Ikyene kili, kīpayīke mmwanya; kubutali fiyo, kukayako ulubēfu, nabumo ububisi pamo nakimo ukupela i— i kifūnienie. Ngimba abene bālisīle bulebule kula? Abene bāli Bandumi ba Kyala bikugomokela, ukufuma pa Ndumi yābo. I lisiku ili u busololi bula busisimikisígwe nkati mmyitu. I lisiku ili i Lisimbo ili līsīsimikisígwe.

181 Kētésya, i Fimyatiko Fihano-na-fibili fīgulígwe. U kafulafumbi ali ku Kiloboko kya Kubwingililolisuba. Lilino, komma ukupondwa iki, mumo abene bābombīle ku nyuma kula.

182 Lilino, ulupilikisyo lwitu, kifukiko panini ku lisiku lyitu. Ngimba i Lisimbo likuyoba fiki isya umwisyugu, kangi isya kabalilo aka uswe tukwitugasyamo? Yeso ikuyoba... Une

ndikuyaga na kabalilo ukwega fyōsa, loli une ngulonda ukwega kimokyene iki bo tukāli ukwigala.

¹⁸³ Yeso ātile, mwa Mwikemo Luka untu gwa 17, amanandi ga 30. Yeso Kristi, i Lisyu Mwene! Ngimba umwe mukwitika ikyo? Yeso Kristi, i Lisyu Mwene, apeligwe mbili, āyobīle nukuyōba iki i Lisyu likuyaga nkabalilo ka bumalikisyo, iki kikuyaga kimanyilo kya bumalikisyo bwa kisu. Umwene ākibulīle ikikolo kisakusumukaga ukulwana ni kikolo, loli Umwene ātile, “Mumo ukwene kwāyilīle mmasiku ga Sodomu, momumo ukwene kwisakuyilaga mu lisiku akabalilo kako u Mwanundumiana gwa mundu ikusetuligwa.”

¹⁸⁴ Lilino, akabalilo kāko Yeso ālisīle ku kisu, Umwene ālisīle mu ngamu ya Banabalumiana batatu: Mwanundumiana gwa mundu, uyu yo nsololi; Mwanundumiana gwa Kyala; kangī u Mwanundumiana gwa Davidi.

¹⁸⁵ Lilino, Umwene ālitugesye apa pa kisu. Umwene akāyobilēmo siku naloliloli Umwene āli Mwanundumiana gwa Kyala. Umwene ātile, “Une ne Mwanundumiana gwa mundu.” Yehova Mwene ilinkolile Ezekieli kangī aba sololi, “Mwanundumiana gwa mundu.” Panongwa yakuti, Umwene ālisīle ukusisimikisya i Lisimbo ukuya nsololi. Mose ātile, “U Ntwa Kyala gwinu isakufyusyaga u Nsololi afwanikisigwe bo une.” Iyo yo nongwa umwene akābagīle ukuya Mwanundumiana gwa Kyala kula, panongwa yakuti Umwene āli Mwanundumiana gwa mundu. Umwene . . . “I Lisyu lyālisīle ku basololi.” Kangī Umwene āli Lisyu mbwisusye Bwāke. Mwanundumiana gwa mundu, u—u nsololi unkulumba. . . Komma u nsololi unkulumba, loli Kyala-Nsololi, “U bwisusye bwa Kyala-ntu mumbili āli mwa Mwene.” Polelo, Umwene āli Mwanundumiana gwa mundu.

¹⁸⁶ Lilino, ku fjinja maelifu mabili, Umwene amanyigwe kwa uswe ukuya Mwanundumiana gwa Kyala, Mbepo.

¹⁸⁷ Kangī mu Finj’elifu, Umwene isakuyaga Mwanundumiana gwa Davidi, pamwanya pa Kikota. Uswe twesa tumenye ikyo, aba bikwitika a Masimbo.

¹⁸⁸ Lilino, Yeso āyobīle, kubumalikisyo itolo ku ngulilo ya kipanga iki ukuti uswe tukwitugasya mu, ukuti “U Mwanundumiana gwa mundu isakusetuligwaga mu njila yilayila iyene yāli, mumo ukwene kwāyilīle ku Sodomu.”

¹⁸⁹ Kētésya lilino, musyambukulu, Umwene ākipéle ikyene. Umwene ātile, “Mumo ukwene kwāyilīle mmasiku,” ikyākwanda, “aga Noa, mumo abene bālilaga, ukunwa, ukwega, ukupīgwa mbwegi.” Polelo Umwene ātwele, ikyakukonga, ikyabumalikisyo, ku Mwanundumiana gwa mundu, ku Sodomu. Panongwa yakuti, kula Umwene ābombāga na baYuda; apa, ku Sodomu, Umwene ābombaga na Bapanja. Kula, Umwene abakwabile abane bosa ukwisila mmisi, mbulongi;

apa, ku Bapanja, Umwene ābokíkye abene bosa ku lisiku lya Sodomu. Uko ko kotalusya. I kisu kya Bāpanja kyāpile kula, “kangi momumo ukwene kwisakuyaga akabalilo kāko u Mwanundumiana gwa mundu ikusetuligwa.” Ikyene kikaya kangi misi mma, loli ikyene kisakuyaga moto akabalilo aka. Yeso ābalīle ukufuma ku Bwandilo 23 uyu uswe tukubala, akabalilo kako Umwene ikubala isya Sodomu.

¹⁹⁰ Lilino, uswe tukwitikisya ubwitugasye ubu buyobígwe, isya bwitugasye bwa kisu ubwa Sodomu, abaSodomu, ubwitugasye bwa Sodomu. Uswe, aligwesa, isakuyoba “ameni” ku ikyo. Uswe tukwitika ikyo. Umma ndaga.

¹⁹¹ Kangi ubwitigasye bwamwambepo bwa Laodikiya, i kipanga kipeligwa, uswe tukuyobaga “ameni” ku ikyo, nukwitikisya ifimanyilo fyābo. Uswe tumenye ukuti ikika kilikyosa kili pala. I kipanga kili mu Laodikiya. Uswe tukusimanya isyene.

¹⁹² Uswe tumenye i kisu kili mbwitugasye bwa Sodomu. Ngimba uko kotalusya? Uswe twisakwitikisya ikyo.

¹⁹³ Loli bule isya kimanyilo kya Abraham, uyu āgulilāga u mwanundumiana umfingigwe? Yula ali yo yungi.

¹⁹⁴ Kumbbukilaga, abene bāli na Sodomu kunyuma kula; abene bāli nu ntumigwa gwābo. Kangi Abraham āli nu Ntumigwa ku mwene.

¹⁹⁵ Abraham āgulilāga, lisiku ukufuma lisiku, ku, kifuki ikindu ikisitakubāgīla ukuboneka. “Sarah, malongo mahano na mana, kangi umwene āli mia yumo.” Ukufwana nu lufingo lwa Kyala, umwene ākālī āgulilāga. Nkati mwa fyosa ifilondesyabusobi, umwene āgulilāga ku mwanundumiana.

¹⁹⁶ Momumo u mwitiki ugwanaloli akāli ikugulīla ku Mwanundumiana umfingigwe ukugomokela! Kētésya, itolo bo akāli u mwanundumiana ukufika, kyālīpo ikimayilo kyāpelígwe umwene. Ngimba ikimanyilo kya Mwanundumiana uyu ikwisa kikusetuligwāga ku Luyungu lwa Abraham ulwabunyafyale ulu lukugulīlila ku Mwanundumiana Gwabunyafyale, mumo ukwene kwāyilīle kwa tāta Abraham ku mwanundumiana gwakipeligwa? Ngimba uko ko kotalusya? Yeso ātile, mwa Mwikemo Luka 17:30, “Bo akabalilo aka kakwisaga,” ukuti “u Mwanundumiana gwa mundu isakusetuligwāga mumo Umwene ābombīle mu masiku ga Sodomu, bo ukubongotola kukīsa.” Lilino uswe tukukilonda ikimanyilo.

¹⁹⁷ Lilino unko uswe twege ubwitugasyo bwa kabalilo mumo ukwene kwāyilīle mu Sodomu. Kētésya, abene bosa bābukile panja mu kiSodomu, i kisu.

¹⁹⁸ Une ngwinogona yumo mwa balagili ba senema ābikile i picha, pakaya patali mma, kangi une ndinkufika ukuyibona iyene, yila yāli, *Sodomu*. Linga umwe siku mukuyiketetelela iyene

kangi kikayapo nakimo ikingi loli ukuti, ketelela iyene. Iyene yo naloliloli picha nnunu iya United States umwisyugu, Hollywood, itolo katikati; u luko lulalula ulwa kafwalilo kangi filifyosa ifingi ifi abene bābombile kulakula akabalilo kala; ifilabu fyabakinwela ifinywamu kangi filifyosa ifingi, ikibugutila ikyuputiputi ikya bandu, bikukoleligwa-bubu biputiputi.

¹⁹⁹ Kētēsya, kangi Sodomu āli nu nketi, kangi umwene āli mwinitu ugwa ngamu ya Loti, uyu āli itolo mwipwa kwa—kwa Abraham.

²⁰⁰ Lilino, Abraham akābukilemo pási mu Sodomu, umwene ni kibugutila kyāke. Umwene āli ni kibugutila ikikulumba nu mwene, ukufwana ukulwana ukubakaga abanyafyale kalongona-babili na bābwite bābo. Polelo, umwene āli ni kibugutila ikinywamu nu mwene. Kangi umwene itugasyaga panja pala pási pa mpiki gwa syunguti, i lisiku limo, akabalilo kāko kilikyosa kyabukaga mbusobi kwa umwene; nayumo āli nakandu kamo akakubomba nu mwene, loli umwene ākālī ikukoleléla ku lufingo.

Kētēsya lilino, kifuki fiyo, bo uswe tukālī ukwigala.

²⁰¹ Akabalilo kala umwene itugasyága pala, pási balinkwisa abanyambala batatu, bikwenda ku mwene. Babili ba abene balinkusulukila ku Sodom nukwakulumbilila i Nongwainunu ku bene, ukusōka panja, kwa Loti. Ngimba uko kutalusya? Loli Yumoywene āsyele na Abraham. Kētēsya, Yumoywene yula uyu āsyele na Abraham āli Kyalā Mwene. Abangi babili bālī Bandumi batumigwa.

²⁰² Lilino, pási mu Sodomu, abene bakābombile nafimo ifiswigo, kwene kukubatika abene nubufwamaso. Kangi ukulumbilila i Nongwainunu akabalilo kosa kukutika abene nubufwamaso.

²⁰³ Lilino kéta ikwitugasya kwa lisiku lila. Pala po kilipo ikipanga ikipeligwa. Akabilo kosa mbutatu, mumo une njobile ikilo iki, Kyalā ikwitwalamo. Pala balipo aba kiSodomu, a Banyalōti, kangi a Banya-abraham. Ubwene bo buyo bulabula ikilo iki, i kisu kytugesye itolo bo lula.

²⁰⁴ Unko une mbalalusye umwe ikindukimo. Kéta ku bwitugasye ubu lilino. Abraham ālinkōlile u Nnyambala uyu āyobága ku mwene, “Elohim.” I lisyu lya kiHiburi likusanusya “Yumo unfwane-mosa, Yumo uyu yo Yumo Gwasypwa,” Elohim, Kyalā Mwene!

²⁰⁵ Ku bwandilo, Bwandilo 1, ātīle, “Kubwandilo Kyalā...” Ega i lisyu kya kiHiburi pala, mulimosa, pamo lisyu lwa kiGiriki, ndigi, “Ku bwandilo *Elohim* āpelīle imyanya ni kisu.”

²⁰⁶ Apa, Umwene, mwa Bwandilo, ukufwana 22 apa, Umwene ikuyoba kangi, pamo—pamo ukufwana 20, Umwene alinkuyoba, kangi umwene alinkōlile u Nnyambala uyu “Elohim.” Ngimba

nongwa ya fiki umwene ābombīle kila? Kyala, imililigwe mu mbili gwa bundu, uyu ālitugesye na Abraham nukulya u nkati gwa ngwata, ukunwa ulupyu lumo, nukulya unkati gumo. Kyala Mwene, nukuyonga palapala pankyeni pa Abraham.

²⁰⁷ Loli Umwene ālimpéle umwene ikimanyilo. Kētésya. Kangi ikimanyilo kila kyāli ko kuti Umwene ali ni nyuma Yāke isyumbutwike ku kisasa.

²⁰⁸ Kangi kumbukilaga, Abraham, ingamu yaka yāli *Abram* amasiku manandi bo pakāli pala, kangi Sarah āli *Sarra* bo pakāli pala; S-a-r-r-a polelo S-a-r-a-h, kangi A-b-r-a-m ukubuka ku A-b-r-a-h-a-m. *Abraham* yikusanusya “tata gwa fikolo.”

²⁰⁹ Lilino kētésya naloliloli kifuki apa, kangi uswe twisa kukéta ikwitugasya kwa sala iyi uswe lilino tukwitugasyamo, mumo Yeso ātubūlile uswe ukulondalonda ubwitugasye ubu. Uswe tufibwene fyosa ifya ifyene papapa; lilino unko uswe tukéte u Luyungu lwabunyafyale, ubwitūgāsye ubu abene babagīle ukukéta.

²¹⁰ Lilino u Nnyambala uyu āyobile, “Abraham, alikugu u nkasi gwako, Sarah?”

Kangi Abraham alinkuti, “Umwene alinkisasa kunyuma Kwako.”

²¹¹ Lilino, Umwene akālimbwenemo siku umwene. Ngimba Umwene āménye bulebule ukuti ingamu yake āli yo *Abraham*? Ngimba Umwene āménye bulebule ingamu yāke āli *S-a-r-a-h*? “Abraham, alikugu unkasigo, Sarah?”

Alinkuti, “Umwene ali nkati nkisasa, kunyuma kwa Ugwe.”

²¹² Umwene alinkuti, “Une...” “Une,” pulonauni ya ubwenenakyo. “Une gwise ukukuyatila ugwe ukufwana nu lufingo. Unkasigo isakuyaga nu mwāna yula. Ugwe unsūbīle Une, lilino Une nguyapakukipela ikyene kīsége ukuyako.”

²¹³ Kangi Sarah, mu kisasa, kunyuma, ikupilikisya kimyemye pamo ukupila ululehého, kali umwe mukukikōlélā fiki ikyene, ikupilikisya ukwisila mu kisasa, umwene alinkuséka ukufuma nkiboko kyāke, kangi umwene alinkuti, “Lilino, une, unkiuku nkangale mumo une njīlīle, njege nubwīkyéle nu ntwa gwangu; kangi umwene nkangale, yópe, panja pala ifyinja mia yumo mbukusi? Akabalilo kāko, iki kikaboneka ku fyinja fingi, fingi.”

²¹⁴ Kangi u Nnyambala, N-n-y-a-m-b-a-l-l-a, itugesye pala ikulya, mu mbili gwa būndu, ikunwa nukukya ngati nnyambala aligwesa; nu lufumbi pa myenda Gyāke, kangi u lufumbi pa malundi Gāke, kangi Abraham āsukīle ulwene. Kyala, Mwene, alinkuketesya ukusyungutilla, kangi Umwene alinkuti, “Ngimba fiki u Sarah asekile nukwilamwa, ayobile nkisasa *iki*?” Umwene āménye, ābagīle ukumanya inyīnogóno sya Sarah nkihema, kunyuma kwa Umwene. Ngimba uko kotalusya?

²¹⁵ Lilino, akabalilo kâko u Luyungu Lwabunyafyale lwa Abraham lukwisa pa kîsu, kyo kimanyilonki iku Umwene ânângîsye? Mwanundumiana gwa mundu. Simoni alinkwisa ku Mwene i lisiku limo; Andrea alintwéle umwene. Umwene alinkuti, “Ingamu yako yugwe Simoni. Ugwe gwe mwanundumiana gwa Yonasi,” Umwene alinkuti. Muketile, kila kyâpelîle u mwitiki ukufuma mwa umwene.

²¹⁶ Filipu alinkubuka kula kangî nukummwaga Nataniele, nukugomoka. Alinkuti, “Isaga, kéta u Nnyambala Uyu uswe tu—uswe tummwâgîle: Yeso gwa Nazareti, mwanundumiana gwa Yosefu.”

²¹⁷ Umwene alinkuti, “Lilino gûlila i miniti. Ngimba kwâbagîle akandu kamo a kanunu ukusôka ukufuma mu kyûmilîsi kila?”

Umwene alinkuti, “Isaga, ukéte.”

²¹⁸ Polelo akabalilo kâko u Filipu ikufika mu Kuyapo kwa Yeso, nu Nataniele, Yeso âketile ku mwene kangî alinkuti, “Kéta um’Israeli mwa uyu mukayamo ubugâsi.”

Umwene alinkuti, “Rabi, ngimba kabalilo kaki aka Ugwe gwalimnyemo une siku?”

²¹⁹ Alinkuti, “Bo Filipu akâli nukukukolela ugwe akabalilo kako ugwe gwâli pasi pa mpiki, Une nâkubwene ugwe.”

²²⁰ Umwene alinkuti, “Rabi, Ugwe gwe Mwanundumiana gwa Kÿyala. Ugwe gwe Mwalafyale gwa Israeli!”

²²¹ Akabalilo kâko unkikulu unnini yula pa kisiba, mu bwitugasye bwâke ubwabuhuni, ikwisa ikusegelela, ikindukimo pabwelu ikinini bo iki, ukunega a misi gamo. Yeso âtalîle âbatumîle abafundigwa Bâke, ukwakwega utwakulya. Akabalilo kâko umwene ikwisa ukunega a misi, Umwene alinkuti, “Ndwalila Une agakunwa, nkikulu.”

²²² Umwene alinkuti, “Ikyene kikaya kyalwiho kwa Ugwe ukuyoba ikyo. Uswe tuli nukusalana kuno. Lilino, umwe ba kiYuda mukaya nakimo ikyakubomba na uswe ba kiSamaria; uswe tukaya nako nakamo akakubomba na umwe.”

²²³ Umwene alinkuti, “Loli, nkikulu, linga ugwe gwâménye Uyu ugwe kuyoba nagwe, ugwe ângali kunsuma Une agakunwa. Une ângali ngupele une a misi ugwe utikulondigwa ukwisa apa ukunwa mma.”

²²⁴ Umwene âpâgîle pápo ubwitugasye bwâke bwâli, iki ikyene kyâli. Umwene alinkuti, “Buka kammwege u ndumego kangî isaga kuno.”

Umwene alinkuti, “Une nganun’dume na yumo.”

²²⁵ Umwene alinkuti, “Ugwe uyobile u bwanaloli. Ugwe gwâli nabo bahano, kangî yumoywene uyu kwitugasya nagwe akaya gwâko mma.”

226 Umwene alinkuti, “Nkulumba, une mmenye ukuti Ugwe gwe nsololi. Uswe tumenye akabalilo kâko u Mesiya ikwisa Umwene isakunangisyaga uswe ifindu ifi.”

Yeso alinkuti, “Une ne Umwene.”

227 Pa ikyo, umwene alinkubopela nkaya nu kuyoba, “Isaga, kâta u Mundu Uyu ambuliile une ifindu ifi une mbombilemo. Ngimba uyu akaya yo Mesiya yulayula?”

228 Kêtesya, Umwene âbombile kila pankyeni pa ba kiYuda, kangî ba kiSamaria, loli siku ku Bâpanja. A Bâpanja, uswe twe bandu, twâli bipûtafifwâni mmasiku gala, ifikolo ifingi, tupimbile ikibundya pa nyuma yitu, ukwipûta ififwâni. Uswe tukâlondesyâga ku Mesiya nayumo.

229 Ikuboneka ku bala aba bikundondesya Umwene, kangî uswe tubagisenie ukundondesya Umwene.

230 Loli bala biyobêlâga ukundondesya Umwene, i kipanga kyene, akabalilo kâko abene bâkêtîle kila kibombigwe, abene bâtile, “Umwene yo mohesi yumo. Umwene ndagusi, u Bezezebabu!”

231 Kangî Yeso alinkuti, “Ubutulwanongwa bula bukuhòbokeligwâga ku bene,” panongwa yakuti Umwene akâfwîle mma tasi. “Loli,” alinkuti, “ilisiku limo u Mbepo Mwikemo ikwisa nukubomba ikindu kilakila, kangî ukuyoba i lisyu limolyene ukulwana ni Kyene kitisa ukuhobokeligwa.” Ilyo lyo lisiku ili, kûko i Lisyu lililyosa likufimbilisigwa ukwipayika palikimo. “Ukuyoba i lisyu ukulwana ni Kyene; ikyene kitisakuhobokeligwâmo siku nkisu iki pamo iki kikwisa.”

232 Ulo lwali Luyungu Lwabunyafyale lwa Abrahamu. Kangî apa lulinkwisa Luyungu Lwabunyafyale lwa Abraham, ulu lwâlisîle panongwa ya bwilinganio bula ubwa Nnyambala yula itugesye pala na Abraham, ukwisa ukusisimikisya ikyene âli u Kyala yulayula, ukufinga mu lisiku ili, “Mumo ukwene kwâyilîle mmasiku ga Sodomu, momumo ukwene kwisa kuyîla mu kwisa kwa Mwanundumiana gwa mundu, akabalilo kako Umwene ikwisetula Mwene ukuya Mwanundumiana gwa mundu.” Ameni. Ili lyo lisiku kuli Lisimbo ili ukusisimikisigwa.

233 Kêta ku buyo ubu uswe tulimo umwisyugu. Kêta ku kipanga kûko u Mwanundumiana gwa Kyala . . . Kêta ku lisiku lyangisi. Kêta ku busololi bosa. Lilino, ikindu ikihesya, abahesya bitu bafwene polelo, linga ubuyo bukayaga bo bwa ku Sodomu.

234 Balipo batatu ba abene bikwisa pala, abanyambala abakindane batatu batûmigwe ukufuma ku Mwanya. Uswe tusakwitikisya ikyo. Batatu ba abene; Yumoywene âsyêle na Abraham. Bosa bâsumwike ukufuma pala, loli Yumoywene âsyêle na Abraham. Abangi ba bene balinkubuka ukusuluka ku Sodomu. Ngimba uko kutalusya? Kangî Abraham âli ni ngamu

insanusigwe, ukufuma kwa Abram ukubuka ku Abraham. Kyabwanaloli?

²³⁵ Komma nakabalilo nakamokene u syambukúlu, i kipanga ikya kisu, siku báli nu mbāngeli ukubuka ku kyene, ni ngamu iyi yikumalikisya nu h-a-m, mpaka ilisiku ili, Billy G-r-a-h-a-m. Ngimba uko ko kutalusya? G-r-a-h-a-m, amasimbo mahano na limo. A-b-r-a-h-a-m yo masimbo mahano-na-mabili. Loli G-r-a-h-a-m yo masimbo mahano-na-limolyene, iki kyo kisu, nnyambala. Muketile?

²³⁶ Kéta iki kyābukile panja pala, umwisyugu, kyo bāndumi ukufuma ku Mwanya.

²³⁷ Ngimba alipo u nnyambala pa kisu kyapási uyu alumbilile ulupindiko bo ulo pabwelu fiyo bo yu Billy Graham? Ngimba ālipo u nnyambala uyu āli nubombabomba pa bandu, bo yu Billy Graham? Siku nayumo akāliko, nkisu kyosa, u nnyambala. O, Billy Sunday, na bosa bo abo, āli muno mu United States, loli u Billy Graham amanyikigwe ikisu kyosa. Kéta kũko umwene ikukōléla? Ukufuma mu Sodomu.

²³⁸ Kangi umwene ali nu nnine ugwakumbikisya kula ni kipanga kya kiPentekosti, u Oral Roberts.

²³⁹ Loli kyo kiliku ukufwana ni kibugutila i Kisaligwa? Ngimba kyo kimanyilonki abena bābagisénie ukukéta? Ngimba abene babāgisénie ukuya na kaki? Aleluya! “Kwisakuyaga u Bwelu nkabalilo ka namayolo.” I lisiku ili i Lisimbo ili lisisimikisigwe. I lisiku ili u lufingo lwa Kyala lūsisimikisigwe. Uswe tumenye ikyo ukuya Bwanaloli. Umwene ali apa ikilo iki bo Umwene āli akabalilo kala.

²⁴⁰ Lilino, ukukilumbilila ikyene, iki une nāyobile akabalilo kanandi aka kakindilepo, linga ugwe kulumbilila kalikosa kangi ikyene kyo Bwanaloli bwa Nongwainunu, polelo Kyala ikufimbilisigwa ukusisimikisya kila. Ngimba ikyo kyabwanaloli? Lilino, linga ikyo kili bunobuno, unko u Kyala uyu āsimbili i Lisyu, unko u Kyala uyu āpelile u busololu, unko u Kyala uyu yo Kyala gwa Lisyu, isege panja nukusisimikisya ukuti Umwene akāli yo Kyala.

²⁴¹ Bo mumo u Eliya āfyukile pamwanya pa kyamba; ikukētésya, Elisha ābukile ukunkētésya Eliya, umwene alinkuti, “Une ngulonda ikiyabo kabili-kosa.” Kangi ikikingo iki kyāli pa Eliya kilinkugwa pa Elisha. Umwene alinkusuluka pási, nukwikinga i bulangeti lila nukutika i kisōko, nukuyoba, “Ngimba alikugu u Kyala gwa Eliya?” Kangi i kindu kilakila iki kyāboníke kwa Eliya, kyāboníke kwa Elisha.

²⁴² Kangi i Nongwainunu yilayila, a Maka galagala, u Mwanundumiana gwa mundu yulayula uyu āli mmayolo, yo ali umwisyugu, kangi ikuyaga bwilanabwila. Abahiburi 13:8. Ngimba umwe mukwitika ukuti Ikyene? [kilundilo kikuyoba,

“Ameni.”—Nsimbi.] Polelo, une ngusuma. Une ngabagila ukuya Umwene, loli Umwene ali apa. Uswe twe kyakupimbilamo itolo.

²⁴³ Mwe bamo mwa bandu panja pala, aba bo babine nukukomeligwa pasi, mwe mumenye ukuti une ngabamanya umwe, unko Kyala lilino...linga une mbagile ukwiyufya nimwene ukufwana. Ugwe ipūta nukunsuma Kyala.

²⁴⁴ Une ndikusakikisya mma...Yikayapo ni kadi ya lwiputo nayimo nkiyumba, ngimba yilipo? Umma, une ndiku...Uswe tukāyabānia a makadi ga lwipūto mma. Uswe tukuyaga nu lukomano lwa lwīpūto ku...pamo ukubumbulusya kwa babine, ku kipanga. Loli, umwe ipūta.

²⁴⁵ Kangi umwe mumenye ukuti une nhesya mosa kwa ugwe. Muketile, umwe mumenye une, Jeffersonville! Une ndikulonda a bandu ukufuma ku Jeffersonville ukubomba ikyo. Une ngulonda a bandu aba bikufumila kuno ku buyo bumo. Ukukéta linga Kyala akāli ikusetula! Muketile linga Umwene akāli yo yuyo mmayolo, umwisyugu, na bwilanabwila!

²⁴⁶ Bomba mumo u nkikulu unnini ābombīle. Umwene ākindilemo, kangi umwene alinkuti, “Une ngumwitika u Nnyambala uyu.” Umwene āli nu kusulula kwa lilopa, kangi umwene alinkuti, “Linga une mbagile ukupalamasya ulugenge lwa mwenda Gwāke, une ngwitika une nguyaga kanunu.” Ngimba uko ko kotalusya?

²⁴⁷ Panongwa ya lwitiko lwake, i lisiku lila, i Lisimbo lyāsisimikisigwe. “Umwene alinkufunga i ndumbula ya mbongotoka ndumbula, ukubumbulusya ababine na balemafū.”

²⁴⁸ Akabalilo kako umwene apalamāsyége umwenda Gwāke, kangi alinkusyumbutuka nukuketa pasi, Umwene alinkusyumbutuka nukuyoba, “Ywani ambalamāsīsyé Une?” Ngimba Umwene abagile ukumanyamo bulebule, nkilundilo ikikulumba ikya bandu kila, lumo ukwandania malongo-matatu kya iki kili apa ikilo iki, aba elifu ba bene? Ngimba umwene āmenye bulebule ikyene? Umwene alinkuti, “Ywani ambalamāsīsyé Une?” Umwene akāyobīle kila kukuyoba itolo mma; Umwene āyobīle kila panongwa yakuti ikyene kyāli kyabwanaloli. Kangi Umwene alinkuti, “Ywani ambalamāsīsyé Une?” Kangi nukutalula Umwene alinkukéta ukusyungutila nukumbona u nkikulu unnini, kūko umwene ālitugesye pamo ālimīle, kali umwene ālitugesye bulebule, ukumbula umwene ukusulula kwa lilopa lyāke kwāmalīke.

²⁴⁹ Yula āli Yeso mmayolo. Yula yo Mwene umwisyugu. Ngimba mukwitika ikyo?

²⁵⁰ Une ngakumanya ugwe; Kyala ikukumanya. Loli ugwe guli nu bubabe ndubafu lwāko, ubu bukukutamia ugwe. Uko ko kotalusya. Ugwe gwitugesye pala kwīpūta isya ikyene. Ngimba une ne nhesya kwa ugwe, kangi uswe twe bahesya

yumo ku nnine? Ima mmwanya, linga ikye kyo kili. Une ngakumanya ugwe. Umwene yo nnyambala *uyu* papapa apa pa nguto, u mwinitu unkeke uyu. Ugwe nugwe uli na pammilo pabibi. Uko ko kotalusya. Ugwe kwiputal ukufwana na ikyo. Ugwe guli nulutende mosa ukufwana ni kindikimo. Ugwe kubukaga ukusōkamo ndukomano panongwa yakuti, ugwe gwe ndumbilili, ugwe guli nasyo ifingo ugwe kufimbilisigwa ukupakikisya. Uko ko kotalusya. Uu-huu. Ugwe kwitika Kyala amenye ugwe gwe ywani? Rev. Tata. Smith, lilino ugwe ubagile ukubuka nukubumbulusigwa. Yeso Kristi akupelile ugwe uyege kanunu. Bukaga kula ku lukomano lwāko; ummilo gwako gutikukutamiaga ugwe mma.

Ngima ywani umwene āmpalamāsísye?

²⁵¹ Alipo u nnyambala itugesye kulakula ku nyuma *apa*; umwene ikukubilwa. Umwene ali ni lyilu pa lipapo lyāke lyākukimāma. Umwene atiku . . . Umwene akaya gwa kuno mma. Ugwe gwābombaga imbombo mu migodi. Uko ko kotalusya. Une ne nhesya kubumalikisyo kwa ugwe. Linga ikyo ko kotalusya, fyusya i kiboko kyāko. Ilyilu lili pa lipapo lyāko ilyākukimāma, kangi ugwe gwitendekísye kuli bupanje lululu ulu. Uko ko kotalusya? Ugwe ukaya gwa kuno mma. Ugwe ufumile panja pa kāya. Ugwe kufuma ku Virginia. Uko ko kotalusya. Ugwe kwitika Kyala akumenye ugwe ukuti yuwe ywani? Tata. Mitchell, uko ko kotalusya, bukaga ku kāya nukuya kanunu. Yeso Kristi ikukupela ugwe uyege kanunu. Ndalusya u nnyambala! Ngambonamo siku umwene, mbumi bwangu. Umwene ālitūgésye pala, ikwīpúta.

Ilisiku ili i Lisimbo ili!

²⁵² Apa alipo unkikulu itugesye panyuma apa, kunyuma kwa une, mumo Sarah āli nkihema. Umwene ikummwīputila u mwana gwake undindwana. Ima mmwanya. U mwanundindwana akaya apa mma; umwene asōkilepo, u mwanundindwan. Kangi ugwe guli itolo lulalula mumo ikylene kyāli akabalilo kāko u nkikulu ālisile kwa Yeso, uyu āli nu nkikulu uyu ātamigwe nubukindanekindane nu nsyétano gumo. U nkikulu yo . . . undindwana isusigwe ni misyétano. Umwene akaya apa mma. Umwene ikufumila . . . Ugwe kufuma ku North Carolina. Ugwe kwitika ikyo? Kangi ikyo kyo bwanaloli, bule ikylene? Nka. Orders, ugwe ubagile ukubuka ku kāya. Linga ugwe kwisakwitika ni ndumbula yako yosa, ugwe kwisakummwaga u mwanundindwana gwako mumo āgigwe akabalilo kāko u Yeso Kristi mmasiku aga gakindile, lyāyobile umwene ābumbulusigwe.

²⁵³ I lisiku ili i Lisimbo ili; ikimanyilo kya Sodomu, ikimanyilo kya Luyungu lwa pamwanya, ikimanyilo kya kipanga ikyankipeligwa! I lisiku ili i Lisimbo ili līsīsimikisigwe nkati myitu. Ngimba umwe mukwitika ikylene?

²⁵⁴ Ngimba umwe mwisakwitikisya Umwene lululu lino ukuya Mpoki nu Mbumbulusyi gwinu? Ima mmwanya pa malundi ginu, aligwesa gwa umwe, yoba, “Une ngwitikisya ububumbulusyo bwangu. Une ngwitikisya Umwene ukuya Mpoki gwāngu. Une ngwitikisya Umwene ukuya Mwalafyale gwāngu.” Aligwesa ima pa malundi ginu.


Ilisiku ili! Pilikisya, mwebinangu.

²⁵⁵ “Umwene ikubala i Lisimbo, ukubika i Bangeli ukugomokesya ku mpūti, kangi,” alinkuti, “amaso gosa aga bandu galyumilisigwe pa Mwene. Kangi Umwene alinkukéta ku bene, nukuyoba, ‘Ilisiku ili i Lisimbo ili lisisimikisígwe.’”

²⁵⁶ Une mbalíle i Lisimbo lila, nu buketa kalongo na bubili pamo ukongelelápo ukuti uswe tukwitugasya mmasiku gabumalikisyo, i ngulilo iyi yisakunkéta Yeso Kristi ikugomokela ku kisu. Kangi une nguyoba kwa umwe ikilo iki, kangi, i lisiku ili i Lisimbo ili lisisimikisígwe mmaso ginu.

²⁵⁷ Umwe mu Tucson, umwe mu California, umwe mu New York, mbulunganisyo bwa ma telefoni aga, i lisiku ili i Lisimbo ili lisisimikisígwe pa maso ginu.

²⁵⁸ Unko uswe tuyega basangaluke nukuya bahobofu, kabuno u Bwegi bwa Kang’osi buli kifuki, kangi u Nsingilígwa Gwāke . . . u Nsingilígwa Gwāke itendekisye Mwene.

²⁵⁹ Unko uswe tufyusye ifiboko fyitu nukumpa Umwene ulwimiko, mwesa mwa bandu umwe. Kyala abasaye umwe. 

65-0219 Ilisíku Ili I Lisímbo Ili Lisisimikisígwe
Sukulu Yapamwanya ya Parkview Junior
Jeffersonville, Indiana U.S.A.

KYANGONDE

©2022 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Ukusasania isya kwegwelelakwegelela

Ukusoka isya kwegwelelakwegelela. Ubwabuke bosa bukanisigwe. Ilibuku ili libagile ukubindikisigwa mfikalatasi pa kompyuta ya kunyumba ukuti ufibombelege imbombo yuyugwe pamo ukubayabilako abangi, kisita kuhombigwa, fiyege fyombo fyakubombela imbombo pakusasania Inongwa inunu isya Yeso Kristi. Ilibuku ili likabagila ukuulisigwa, pamo ukubindigwa ukuti gayege mingimingi, pamo ukusanusigwa pa webusaiti, pamo ukubikigwa mmakina agakusungasunga, pamo ukusanusigwa mu ndimi isingi, pamo ukulibombela imbombo iyakusyagilamo ihela kisita kwitikisigwa mwakalata unsimbigwe ugwa Voice Of God Recordings®.

Linga kulonda upilike inyingi pamo ifyombo ifingi ifi filipo ulisimbilaga ku:

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.

www.branham.org